

ధామన్ ఆల్ఫ్యా ఎడిసన్

కార్మికలోకం

నవంబర్ 2010

మాసపత్రిక

వెల: రూ.5




చీకట్లను పారదోలిన శాస్త్రవేత్త

థామస్ ఆల్వా ఎడిసన్

మానవజాతి నాగరికతను అత్యంత ప్రభావితం చేసిన శాస్త్రవేత్త థామస్ ఆల్వా ఎడిసన్. ఎలక్ట్రికల్ బల్బ్ కనిపెట్టిన వాడిగా ఆబాలగోపాలానికి తెలిసిన ఎడిసన్ నిజానికి 1,093 పేటెంట్లు సాధించి చరిత్రలో అరుదైన రూపశిల్పిగా నిలిచిపోయాడు. ఒక్క అమెరికాలోనే కాకుండా బ్రిటన్, ఫ్రాన్స్, జర్మనీలలో కూడా పేటెంట్లు పొందాడు. నేటి ఆధునిక జీవనశైలిలో మనం అత్యంత సాధారణంగా భావించి అనుభవిస్తోన్న ఎన్నో సౌకర్యాలకు ఆయనే పితామహుడు. ఓట్లు రికార్డు చేసే యంత్రం, ఎలక్ట్రిక్ కారుకు బ్యాటరీ, విద్యుచ్ఛక్తి స్టేషన్ పంపిణీ, ఫోనోగ్రామ్, సినిమా కెమేరా, ఎక్స్రే పరికరాలు మొదలయిన వాటిని ఎన్నింటినో రూపకల్పన చేశాడు. టెలిఫోన్ రంగంలో విప్లవాత్మక మార్పులు తెచ్చాడు. విద్యుచ్ఛక్తిని ఉత్పత్తిచేసి దానిని ఇళ్ళకు, వ్యాపారాలకు, ఫ్యాక్టరీలకు సరఫరా చేసిన ఘనత ఈ శాస్త్రవేత్తదే! ఆ విధంగా పారిశ్రామిక ప్రపంచ ప్రగతికి దారులు వేశాడు. న్యూయార్కులోని మాన్ హట్టన్ లో తన మొట్టమొదటి విద్యుచ్ఛక్తి స్టేషన్ స్థాపించాడు. అన్నిటికన్నా మిన్నగా శాస్త్రపరిశోధనా రంగంలో పారిశ్రామిక వ్యవస్థను ప్రవేశపెట్టి సమూలంగా మార్చివేశాడు. తన మార్గదర్శకత్వంలో ఇంజనీర్లను, కార్మికులను నియమించుకొని ఎడిసన్ మెన్లోపార్క్ లాబరేటరీని అమెరికాలోని కాలిఫోర్నియాలో స్థాపించి విజయవంతంగా నిర్వహించాడు. ఆవిధంగా శాస్త్రవేత్తగా, వ్యాపారవేత్తగా కూడా రాణించాడు. నేడు ప్రపంచంలోనే అతిపెద్ద కంపెనీగా గుర్తించబడే జనరల్ ఎలక్ట్రికల్ (జిఇ) తో పాటు 14 కంపెనీలు స్థాపించాడు. ఇంతటి ఘన విజయాల వెనుక కఠోర శ్రమతో కూడిన జీవితం ఉంది. అందుకే ఆయన తన విజయాలలో ప్రతిభపాలు 1, శ్రమ 99 పాళ్ళు ఉందని ఎప్పుడూ అనేవాడు.

11 ఫిబ్రవరి, 1847నాడు అమెరికా దేశంలో మిలాన్, ఓహియోలో శామియేల్ ఓగ్డెన్ జూనియర్ మరియు నాన్నీ మాథ్యూస్ ఎలియెట్ దంపతులకు జన్మించాడు. స్కూలులో ఎడిసన్ వ్రవర్తన మందబుద్ధిలా ఉందని టీచర్లు మందలించడంతో తల్లి స్కూలు మాన్పించి ఇంటిపట్టునే చదువు చెప్పుసాగింది. తన పిల్లవాడిలోని ప్రతిభను గుర్తించిన ఆ తల్లి అతడిని ఎంతగానో ప్రోత్సహించింది. “తాను ఇంతగా ఎదగడానికి తన తల్లికి తన మీదగల విశ్వాసం, ఆమె ప్రోత్సాహమే కారణమని” ఎడిసన్ చెప్పేవాడు. అనారోగ్యం కారణంగా చిన్ననాడే చెవిటితనం వచ్చింది. అదనపు ఆదాయం కోసం రైళ్ళలో ఐస్ క్రీమ్లు, న్యూస్ పేపర్లు అమ్మేవాడు. ఆ తరువాతి కాలంలో రైల్వేలో టెలిగ్రాఫ్ ఆపరేటర్ గా చేరాడు. తన తీరిక సమయాన్నంతా తన కిష్టమయిన పుస్తకాలు చదవడంలోను, ప్రయోగాలు చేయడంలోను గడిపేవాడు. 1867లో ఒక రాత్రి లెడ్ యాసిడ్ బ్యాటరీ మీద పరిశోధన చేస్తుండగా దానినుండి సల్ఫ్యూరిక్ యాసిడ్ కారిపోయి తన పై అధికారి కుర్చీకిందకు అది ప్రవహించడంతో ఆ ఉద్యోగం నుండి



పీకేసారు. తనతోటి మిత్రుల సహాయంతో పరిశోధనలు కొనసాగించి విజయం సాధించాడు. 1 జూన్ 1869లో ఎలక్ట్రిక్ ఓట్ రికార్డర్ కనిపెట్టి తన మొట్టమొదటి పేటెంట్ పొందాడు. ఎలక్ట్రిక్ బల్బ్: తాను స్థాపించిన మెన్లోపార్క్ పరిశోధనశాలలో ఎలక్ట్రిక్ బల్బ్ మీద విస్తృత పరిశోధనలు సాగించాడు. దాదాపు పదివేల సార్లు ప్రయత్నించి విఫలమయినప్పటికీ మళ్ళీ పట్టుదగా ప్రయోగాలు కొనసాగించి విజయం సాధించాడు. ఆ సందర్భంగా తాను ఎలక్ట్రిక్ బల్బ్ ను పదివేల రకాలుగా ఎలా చేయలేం అనేది నిరూపించానని అనడం ఆయన హాస్యచతురతను, దృఢసంకల్పాన్ని తెలియజేస్తుంది. ఈ ప్రయోగాలలో విలియం జే. హామర్ అనే ప్రతిభావంతుడైన ఎలక్ట్రిక్ ఇంజనీర్ ను తన సహాయకుడుగా తీసుకున్నాడు. ఎడిసన్ కన్నా ముందే ఎంతోమంది శాస్త్రవేత్తలు ఎలక్ట్రిక్ బల్బ్ రూపొందించడానికి ప్రయత్నించినప్పటికీ అవి ఏవీ కూడా వాళ్ళ ప్రయోగశాలలు దాటి సామాన్య జనానికి అందుబాటులో రాలేదు. వాటి నిర్మాణంలో లోపం వల్ల వినియోగంలోకి రావడంలో విఫలమయ్యాయి. గతంలోని ప్రయోగాలలో పాలను సరిదిద్ది దీర్ఘకాలం పనిచేసే ఫిలమెంట్ తో ఎడిసన్ బల్బ్ తయారుచేయగలిగాడు. తన మెన్లోపార్క్ పరిశోధనశాలలో 31 డిసెంబర్ 1879 ఎలక్ట్రిక్ బల్బ్ ను విజయవంతంగా ప్రదర్శించాడు. దానిని 27 జనవరి 1880నాడు పేటెంట్ పొందాడు. ఆసంవత్సరంలోనే ఎడిసన్ లాంప్ వర్క్ అనే కంపెనీలో 50,000 బల్బ్లు తయారుచేసాడు.

తన జీవితకాలంలో తాను ఏనాడూ ప్రజలను చంపే ఆయుధాలను తయారుచేయనందుకు తాను గర్విస్తున్నానని ఎడిసన్ అనేవాడు. శాంతియుత సహజీవనాన్ని, అహింసను నమ్మేవాడు. భగవంతుడు సృష్టికర్త, దయామయుడు మొదలయిన భావజాలాన్ని తిరస్కరించాడు. దాని ఫలితంగా నాస్తికుడన్న విమర్శ ఎదుర్కొన్నాడు. ఈ ప్రపంచంలో ప్రకృతి మాత్రమే వాస్తవమని అన్ని మతాలు, మతగ్రంథాలు మానవుడు సృష్టించినవే అని ప్రకటించాడు. కఠోర శ్రమ, పట్టుద, దృఢసంకల్పంతో శాస్త్ర, సాంకేతిక రంగంలో ఎన్నో ఘనవిజయాలను సాధించాడు. ఆయన పలు దేశాలనుండి ఎన్నో అవార్డులను, పురస్కారాలను పొందాడు.

ప్రపంచవ్యాప్తంగా మానవ నాగరికత వికాసానికి తన పరిశోధనలతో తోడ్పడిన థామస్ ఆల్వా ఎడిసన్ 18 అక్టోబర్ 1931నాడు న్యూజెర్సీలో మరణించాడు.

- సత్యభాస్కర్

కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 23 సంచిక : 11
 విడి ప్రతి వెల : రూ. 5
 సం॥ చందా : రూ. 50

విషయ సూచిక

సంపాదకీయం	1
కార్మికీయం	2
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-19
బాలలలోకం	20
సామాజిక న్యాయం	21
కొన్నింటింగ్ (కథ)	22-23
జాతీయం	24
అంతర్జాతీయం	25
కవిత	27
శ్రామిక మహిళా	29
సమ్మె	30
అక్టోబర్ విప్లవం	32

మేనేజర్ కార్మికలోకం

జి.సం.1-7-139/44, ఎన్.వి.జి.స్ట్రీట్ కేంద్రం,
 ఎస్.ఆర్.కె.నగర్, రెవెన్యూ గ్రామీణ, బయ్యారాపేట,
 ముప్పారాబాద్, హైదరాబాద్-20.
 ఫోన్: 27612474 ఫ్యాక్స్: 27646565

ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,
 ఆర్.సుధాభాస్కర్, పి.అజయ్ కుమార్,
 మహమ్మద్ అబ్బాస్, పి.అరుణ,
 ఆర్.ఎస్.మూర్తి, సత్యభాస్కర్.

మేనేజింగ్ బోర్డు

మేనేజర్: పి.రాజారావు

సభ్యులు :

ఎస్.పుణ్యవతి, ఎం.డి.అబ్బాస్, నర్సింహారావు
 ఆర్.ఎస్.మూర్తి, పి.అరుణ, కె.దేవదాసు

సంపాదకీయం

కోరలు లేని మైక్రో ఆర్డినెన్స్



వడ్డీపై నియంత్రణ లేని రాష్ట్ర ప్రభుత్వ మైక్రో ఆర్డినెన్సు బోసినోటితాత కొరకలేదన్న చందంగా ఉన్నది. మైక్రో ఫైనాన్స్ సంస్థలు పేదల రక్తాన్ని జలగల్లా పీలుస్తూ, వారి మాన, ప్రాణాలను హరిస్తూ కిరాతకంగా తయారయ్యాయి. ఇప్పటికే మన రాష్ట్రంలో వీటి రాక్షసత్వానికి 70 మందికి పైగా బలయ్యారు. అందులో 25 మంది మహిళలు. మైక్రో ఫైనాన్స్ సంస్థలు రుణ గ్రహీతల నుండి రుణం వసూలు చేయడానికి పిల్లలను కిడ్నాప్ చేయడం, ఇంటికి తాళం వేయడం, ఇంట్లో వస్తువులను వేలం వేయడం, అసభ్యకరమైన మాటలతో దూషించడం, చివరికి ఇంట్లో ఎవరైనా మరణిస్తే వారి శవం కదల్చకముందే బాకీ చెల్లించాలని వేధించడం వంటి అనేక అనాగరిక పద్ధతులు అవలంబిస్తున్నాయి. ప్రచారానికి అందని దురాగతాలు కొక్కొల్లులు. ఇంత జరుగుతున్నా కేంద్ర, రాష్ట్ర ప్రభుత్వాలలో చలనం లేదు. మైక్రో ఫైనాన్స్ సంస్థల ఆగడాలపై ప్రజాగ్రహం పెల్లుబికింది. ప్రజాసంఘాలు, విపక్షాలు ఉద్యమించాయి. దీనితో రాష్ట్ర ప్రభుత్వంలో కొంత కదలిక వచ్చింది. మైక్రో ఫైనాన్స్ సంస్థల నియంత్రణకు ఆర్డినెన్స్ తెచ్చింది. అసలుకంటే వడ్డీ పెరిగిపోతోందని ప్రజలు గగ్గోలు పెడుతుంటే ప్రభుత్వం వడ్డీని నియంత్రించలేని ఆర్డినెన్స్ తెచ్చి ఏదో చేసేసామన్నట్లు భూజాలెగరవేసింది. ప్రపంచ బ్యాంక్ ఒత్తిళ్ళకు లొంగిపోయిన ప్రభుత్వం మైక్రో ఫైనాన్స్ సంస్థల నెత్తిన పాలు పోసింది. మైక్రో ఫైనాన్స్ సంస్థలపై వడ్డీ నియంత్రించకుండా ఆర్డినెన్స్ తెచ్చి ప్రజలను నట్టేట్లో ముంచింది. ఈ ఉత్తుత్తి ఆర్డినెన్స్ కూడా హైకోర్టు ఉత్తర్వుతో నాలుక గీచుకోవడానికి కూడా పనికిరాకుండా పోయింది.

ప్రభుత్వ బ్యాంక్ ల వద్దకు ప్రజలు రుణాలకు వెళ్ళకుండా చేయడానికి ప్రపంచ బ్యాంక్ పథకంలో భాగమే ఈ మైక్రో ఫైనాన్స్ విధానం. 2006 సంవత్సరంలో బంగ్లాదేశ్ లో సూక్ష్మ రుణ విధానాన్ని పెద్ద ఎత్తున విస్తరింపజేసిన మహమ్మద్ యూనస్ కి, ఆయన స్థాపించిన గ్రామీణ బ్యాంక్ కు నోబెల్ బహుమతి వచ్చింది. ఆయన సదుద్దేశంతో కృషి చేసినప్పటికీ ఆచరణలో అది ప్రజలను పీడించేదిగా తయారైంది. సేవకోసం కాకుండా లాభాలకోసం పాకులాడే వారిదే పై చేయిగా మారిపోయింది. అందుకు తోడు ప్రపంచ బ్యాంక్ ఏర్పాటు చేసిన సిజిఎపి మైక్రో ఫైనాన్స్ వడ్డీరేట్లపై ఎలాంటి ఆంక్షలు, పరిమితుల్ని విధించే చట్టాలు ఉండకూడదని నిర్దేశించింది. దీనితో మైక్రో ఫైనాన్స్ సంస్థలకు అడ్డు లేకుండా పోయింది.

1991లో ప్రారంభం అయిన ఆర్థిక సంస్కరణల నేపథ్యంలో బ్యాంక్ ల సామాజిక బాధ్యత కుదించబడింది. నరసింహన్ కమిటీ, బేసల్ కమిటీల సిఫార్సులు వలన వ్యవసాయరంగానికి రుణాలు పారు బకాయిలుగా తేల్చి వాటి రుణాన్ని కుదించారు. దీనితో 72% గ్రామీణ పేదలు ప్రభుత్వేతర రుణం వైపు మళ్లారు. మరోవైపు సామాజిక రంగాలపై ఖర్చు నియంత్రించాలనే ప్రపంచ బ్యాంక్ సూచనల మేరకు ప్రజాసంక్షేమ బడ్జెట్ కోతపెట్టారు. ఈ సమయంలోనే మైక్రో రుణ సంస్థలు రంగంలోకి వచ్చాయి. రాష్ట్రంలో మైక్రో రుణం చాపకింద నీరులా లక్షలాది కుటుంబాలకు విస్తరించింది. 2 కోట్ల మంది ₹ 12,300 కోట్లు రుణం తీసుకున్నట్లుగా లెక్కలు చెబుతున్నాయి. అంటే సగటున ప్రతి పేదకుటుంబం ₹ 49,000 అప్పుల ఊబిలో కూరుకుపోయి ఉంది. అందుకే కుటుంబాలు కూలిపోతున్నాయి. ఆత్మహత్యలు పెరుగుతున్నాయి.


పాలకులు అనుసరించిన తప్పుడు విధానాల వలన ప్రజలు మైక్రో ఫైనాన్స్ వలలో చిక్కుకొని విలవిల లాడుతున్నారు. వారిని కాపాడాల్సిన కేంద్ర, రాష్ట్ర ప్రభుత్వాలు మీనమేషాలు లెక్కిస్తున్నాయి. ఇప్పటికైనా ప్రభుత్వాలు ప్రజల గురించి ఆలోచించాలి. ప్రజలను మైక్రో సంస్థల ఆగడాలనుండి కాపాడగలిగేలా ఆర్డినెన్స్ కు పదును పెట్టాలి. కేంద్రం దీనిపై ఒక విధాన ప్రకటన చేయాలి.

★



**కా
ర్టూ
నీ
యం**

వివిధ పత్రికల సౌజన్యంతో



కార్మికలోకం ఎడిటర్ గారికి,

నేను ప్రతి నెల కార్మికలోకం మాస పత్రిక చదువుతున్నాను. అక్టోబర్ సంచికలో పేర్కొన్న “ఏడు తేలికైన పనుల ద్వారా గుండెను ఆరోగ్యంగా ఉంచుకోండి” అన్న డాక్టర్ పేజి సలహా బాగుంది. కామన్వెల్త్ క్రీడల గురించి, దాన్లో జరుగుతున్న అవినీతి కుంభకోణాల గురించి క్లుప్తంగా తెలియజేసినందుకు సంతోషం. మైక్రో ఫైనాన్స్ సంస్థల విషయాలలో



తూర్పుగోదావరి జిల్లా
పాఠకురాలు

ప్రజలు ఎలా చిక్కుకుంటున్నారో కార్మికలోకం రూపంలో తెలియజేశారు. అలాగే గ్రామపంచాయితీ కార్మికులు పోరాడి సాధించుకున్న వారి వేతన వివరాలు పత్రిక ద్వారా తెలుసుకుంటుంటే ఉపయోగకరంగా ఉంది. అసంఘటిత రంగ కార్మికుల గురించే కాకుండా ఇంటి వద్ద ఉండే మహిళల గురించి కూడా ప్రచురిస్తే బాగుంటుందని అనుకుంటున్నాను.



డియర్ ఎడిటర్ గారికి,
కార్మికలోకం,

కె.దేవదాసు, అరకు,
విశాఖ జిల్లా

కార్మికలోకం పత్రిక ప్రతి నెల చదువుతున్నాను. అక్టోబర్ సంచికలో కవర్ స్టోరీ “మీడియా కళ్ళద్దాల్లోంచి సెప్టెంబర్ సమ్మె” బాగుంది. నాయకుల పుట్టినరోజులు, వారిచ్చే విందుల గురించి దీర్ఘాంతోసహా చూపించే మీడియా ఎప్పుడూ కష్టాల కొలిమిలో ఉండే కర్షక, కార్మికుల గోడు వినిపించే సెప్టెంబర్ 7 సమ్మెను పక్కకు నెట్టేసిన తీరును కవర్ స్టోరీలో తెలియజేసినందుకు ఎంతో ఆలోచింపజేసింది..

ఈ మధ్యకాలంలో ఎపి శాక్స్ స్టాఫ్ నర్సులు, గ్రామపంచాయితీ కార్మికులు, వివిధ ప్రభుత్వ శాఖల్లో పనిచేస్తున్న ఉద్యోగుల సమస్యలను అనేక పోరాటాల ద్వారా సాధించుకున్నారు. కార్మికులు, ఉద్యోగులు పనిచేస్తున్న చోట్ల ఎన్నో కష్టాలతో కొట్టుమిట్టాడుతున్నారు. వారు కూడా ధైర్యంతో ముందుకు వచ్చి తమ సమస్యల పరిష్కారానికై ప్రభుత్వంపై ఒత్తిడి తెచ్చి వారి డిమాండ్లను సాధించుకోవాల్సిన అవసరం ఎంతైనా ఉంది. అందుకు కార్మికుల మేలు కోరే సిఐటియు యూనియన్ తో కలిసి పోరాడాలి.

పాఠకులకు గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. ‘కార్మికలోకం లేఖలు’ అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిపోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్

మీకు సూది పిచ్చి ఉందా?

ఇరిటబుల్ బవల్ సిండ్రోమ్. దీనినే ఐబిఎస్ అని కూడా అంటారు. ఇది జీర్ణాశయంలో జీర్ణకోశం, పేగులకు సంబంధించిన వ్యాధి. జీర్ణకోశం, పేగుల పనితీరులో మార్పులుంటాయి. మలవిసర్జనలో మార్పులు, కడుపులో ఓ విధమైన నొప్పిగా ఉంటుంది. స్త్రీలలో ఎక్కువ. సాధారణంగా 30 ఏళ్ళలోపు వయస్సులో అధికం.

కారణాలు : దీనికి స్పష్టమైన కారణం అంటూ తెలియదు. కొందరిలో ఆహారం సరిపడక అలర్జిక్ తయారై, వ్యాధిగా పరిణమించవచ్చు. మానసిక ఒత్తిడి, ఆందోళన కారణాలుగా చెప్పొచ్చు. మాల్ అబ్జార్ప్షన్ నుండి కూడా ఇది సంభవించవచ్చు.

లక్షణాలు : ఉదరంలో కిందగాని, పక్కలకుగాని, ఏ భాగంలోనైనా నొప్పిగా ఉంటుంది. కడుపు గుడ గుడ గానీ, మెలిపెట్టినట్టు నొప్పి గానీ ఉండొచ్చు. ఈ నొప్పి వీపువైపునకు గానీ లేక ఛాతీకిగాని పాకవచ్చు. మలబద్ధకం, తర్వాత నీళ్ళ విరేచనాలు ఒకదాని తర్వాత ఒకటి, మ్యూకస్ తో కూడిన, నున్నటి మలవిసర్జన కలుగుతుంది. రిబ్బన్ లేక పెన్సిల్ లాగా విరేచనాలు రక్తం లేకుండా ఉంటుంది. కడుపు వుబ్బరంగా ఉంటుంది. ఏవైనా తింటూనే కడుపులో గుడ గుడ అనిపించి విరేచనానికి వెళ్తారు. విరేచనంలో మలం లేకపోయినా, గ్యాస్ పోవడం, దానివల్ల కడుపు నొప్పి తగ్గినట్టు ఉంటుంది. ఇవి ప్రధాన లక్షణాలు. మానసిక ఒత్తిడి, మరి ఆందోళన చెందే వారిలో ఈ ఐబిఎస్ ఎక్కువ. విరేచనానికి వెళ్ళివచ్చిన తర్వాత కూడా ఇంకా కడుపులో గ్యాస్ గానీ, మలం గాని మిగిలినట్టు ఫీలవుతారు. కింది కడుపులో తరచూ మలవిసర్జనమే కాక, మూత్ర విసర్జన కూడా జరుగుతుంటుంది.

రోగ నిర్ధారణ : వ్యాధి లక్షణాలు కలిగి, మానసిక ఒత్తిడి, ఆందోళనతో కూడిన రోగులు అయితే చాలా వరకు ఇది ఐబిఎస్ గా పరిగణించాలి. రోగ నిర్ధారణకు మలపరీక్ష, సిగ్మాయిడోస్కోపి, బేరియం ఎనిమా, ఉదరభాగం ఎక్స్రే ముఖ్యమైనవి.

జాగ్రత్తలు - చికిత్స

- మానసిక ఆందోళన తగ్గించుకోవాలి.
- ఒత్తిడి తగ్గించుకోవాలి. ఒత్తిడి తగ్గించుకుంటే, వ్యాధి మందులు లేకుండా నయమవుతుందని వైద్యులు రోగికి ధైర్యం చెప్పాలి.
- మిర్చి, మసాల దినుసులు, పులుపు పదార్థాలు, చాక్లెట్లు మానాలి. పీచుపదార్థాలు, తాజా ఆకుకూరలు, కూరగాయలు, పండ్లు ఎక్కువగా తీసుకోవాలి.

డాక్టర్ సలహా మేరకు మందులు వాడాలి.

ఈ వ్యాధి నయమవడానికి కొన్ని నెలలు దాకా పట్టవచ్చు. మానసిక చికిత్స, కాకుండా మందులు కూడా వాడాలి.

- డాక్టర్ హెచ్ కృష్ణమూర్తి, చీఫ్ ఫిజిషియన్

జిలుబుకు సూది, దగ్గుకు సూది, తలనొప్పికి సూది, కడుపు నొప్పికి సూది, విరేచనాలకు సూది, విరేచనాలు కాకున్నా సూది, పిల్లలు ఏడ్చినా సూది, పిల్లలు నవ్వినా సూది... కావాలంటున్నారు ప్రజలు. అసలు ఈ సూది పిచ్చి ఏంటో తెలుసా?

- ఇంజక్షన్ లేనిదే ఏ జబ్బుకు వైద్యం లేదన్నది నేటి సమాజ పోకడ.

- రోగులు కావాలంటున్నారు, కాబట్టి మేం వేస్తున్నామంటున్నారు డాక్టర్లు. డాక్టర్లు సూదులు వేస్తున్నారు కాబట్టి మేం వేయించుకుంటున్నామని అంటున్నారు ప్రజలు.

- 'ఇప్పుడు మనం వేయించుకునే సూదుల్లో 90 శాతం అవసరం లేదు' అని ప్రపంచ ఆరోగ్య సంస్థ అంటోంది.

- జబ్బు ఒకటే అయినా - పేదలు ఎక్కువ సూదులు వేయించుకుంటున్నారు! ధనవంతులు తక్కువ సూదులు వేయించుకుంటున్నారు.

- ప్రజలలో 'సూది పిచ్చి' పెరగడానికి కారణం వైద్యం చేసే వారే అని ప్రపంచ ఆరోగ్యసంస్థ తేల్చింది.

- సూదుల వల్ల గాయాలు, జబ్బులు, మరణాలు సంభవించొచ్చు.

- 'సూది పిచ్చి' మన దేశానికే పరిమితం కాలేదు. అన్ని దేశాల్లోనూ ఉంది.

- బడుగు దేశాల్లో, గ్రామాల్లో, మురికివాడల్లోని ప్రజల్లో, పేదవారిలో సూది పిచ్చి ఎక్కువ!

- డాక్టర్లు సూది వేస్తానంటే-ఒక సారి వీలైతే సూది లేకుండా వైద్యం చేయాలని కోరాలి.

- సూది వేయని డాక్టరు అసమర్థుడు అనుకోకూడదు.

- సూది పిచ్చికి గుడ్ బై చెప్పండి. సూది ప్రమాదాల నుండి రక్షణ పొందండి.

- డా॥ ఆరవీటి రామయోగయ్య, ఆర్గనైజేషన్ ఫర్ ప్రమోషన్ ఆఫ్ సోషల్ డైమెన్షన్స్ ఆఫ్ హెల్త్

సమస్యలపోరు-ప్రజాసంఘాల పోరు

ఇందుగల వందులేవని సందేహం వలదు.

ఎందెందు చూసినా సమస్యల వలయాలే.

అది గ్రామమా? మండల కేంద్రమా? మున్సిపల్ నగరమా? అన్న తేడా లేదు.

ప్రజాసంఘాల ఐక్యవేదిక ఆధ్వర్యంలో ప్రజలెదుర్కొంటున్న సమస్యలపై అధ్యయనం చేశారు.

సెప్టెంబర్ 20 నుండి రాష్ట్ర వ్యాపితంగా చేపట్టిన ఈ అధ్యయనంలో అనేక సమస్యలు వెలుగు చూశాయి. వాటిపై అర్జీలిచ్చారు. పరిష్కారానికై పోరుబాట పట్టారు.



ఆంధ్రప్రదేశ్

తల దాచుకోవటానికి గూడు లేదు. త్రాగటానికి నీరులేదు. మున్సిపాలిటీలలో మురికి కంపు. నడవటానికి సరైన రోడ్లు లేదు. ఉపాధి హామీ, ఇందిరమ్మ ఇళ్ళు, అభయహస్తం, వితంతువు, వృద్ధాప్య, వికలాంగుల పెన్షన్లువంటి సంక్షేమానికి నోచుకోని అభాగ్యులెందరో? ఒకటా? రెండూ? ఎటు చూసినా సమస్యల సుడిగుండాలే. అందుకే ప్రజాసంఘాల ఆధ్వర్యంలో ప్రజలంతా ఏకమవుతున్నారు. పిడికిళ్లు బిగించి తమ సమస్యల పరిష్కారానికి సమరశంఖం వూరించారు. గాంధేయమార్గంలో నిరసనలకు దిగారు. గత నెల రోజులుగా రాష్ట్ర వ్యాపితంగా సిఐటియు, వ్యవసాయ కార్మిక, రైతు, మహిళా, కెవిపిఎస్, గిరిజన, ఆవాజ్ పట్టణపౌరుల, యువజన, తదితర సంఘాల ఆధ్వర్యంలో ఉద్యమాలు వెల్లువెత్తాయి. ప్రజలకు ఎన్నికల సందర్భంగా పాలకులు ఇచ్చిన వాగ్దానాల అమలుపై నిలదీస్తూ దైనందిన సమస్యల పరిష్కారానికి ఉద్యమిస్తున్నారు.

వీధివీధిలా, వాడవాడలా సమస్యలపై అధ్యయనం చేశారు. తొలుత గుర్తించిన సమస్యలపై పలుచోట్ల సదస్సులు జరిపి కోర్కెల పత్రాలు రూపొందించారు. వాటిపై వివిధ స్థాయిలో ఉన్న అధికారులకు వినతి పత్రాలు ఇచ్చారు. ఆ కోర్కెలేమి గొంతెమ్మ కోర్కెలు కాదు. స్థానికంగా ఉన్న ప్రజాప్రతినిధులు, అధికారుల చొరవతీసుకుంటే పరిష్కారమయ్యేవే కాని వారికి చిత్తశుద్ధి లేక సమస్యలు పేరుకుపోయాయి. అందుకే ప్రదర్శనలు, ధర్నాలు వంటి కార్యక్రమాలు చేపట్టారు. అయినా మన్నుతిన్న పాములా ఉన్న ఈ ప్రభుత్వంలో కదలిక లేదు. ప్రజలు ఎలాపోతే ఏమిటి? మా పదవులుంటే చాలనుకున్నారు ఏలినవారు. ఏ ఒక్క సమస్యను పరిష్కరించటానికి పూనుకోలేదు. దీనితో ఆగ్రహించిన ప్రజలు తమ పోరాటాన్ని కొనసాగించాలనుకున్నారు. ఫలితాలొచ్చేంతవరకు సమరశీల పోరాటం చేయాలనుకున్నారు. అందుకై నడుంబిగించారు. ప్రజాసమస్యలు పట్టించుకోకపోతే పోరాటాన్ని మరింత ఉధృతం చేస్తామని ప్రతిన పూనారు.

గుంటూరు జిల్లా చిలకలూరిపేటలో పేరుకుపోయిన చెత్తను రిక్షాకు ఎత్తి దానితో ఊరేగింపుగా మున్సిపల్ కార్యాలయానికి



వెళ్ళారు. డంపింగ్ యార్డు ఏర్పాటు చేయనందుకు నిరసనగా కార్యాలయం ముందు చెత్త పడేసి తమ నిరసన తెలిపారు.

నిరవధిక దీక్షలు :

రాష్ట్ర వ్యాపితంగా పలు మండల, మున్సిపల్ కమీషనర్ కార్యాలయాల వద్ద టెంట్లు వేసి నిరవధిక దీక్షలు చేపట్టారు.

ఇళ్ళస్థలాలు, రేషన్ కార్డులు ఇవ్వాలని, ఇందిరమ్మ ఇళ్ళబకాయిలు చెల్లించాలని, మురుగు కాల్వలు, మురుగుదొడ్లు, కల్యర్లు నిర్మించాలని, పారిశుధ్య పరిస్థితులు మెరుగుపరచాలని, మంచి నీటి సౌకర్యం కల్పించాలని, అర్హులైన వారందరికీ వృద్ధాప్య, వితంతు, వికలాంగుల పింఛన్లు ఇవ్వాలని, అధ్వాన్నంగా మారిన రోడ్లను మరమ్మత్తు చేయాలని పలు జిల్లాల్లో దీక్షలు చేపట్టారు.

పోరాటంపై నిర్బంధం : ప్రజా సమస్యలపై జరుగుతున్న పోరాటాన్ని అణిచివేసేందుకు ప్రభుత్వం ప్రయత్నాలు ప్రారంభించింది. రజురోజుకు ప్రజా సంఘాల పట్ల పెరుగుతున్న ఆదరణ, ప్రభుత్వ యంత్రాంగాన్ని నిలదీసి సమస్యలు పరిష్కరించుకుంటున్న ప్రజల పట్టుదలను, పోరాట పటిమను చూస్తున్న ప్రభుత్వానికి దడపుట్టిస్తున్నది. చాపక్రిందనీరులా ప్రపంచ బ్యాంకు విధానాలు అమలు చేస్తున్న సంక్షేమ పథకాలకు కోతపెడుతున్న ప్రభుత్వ చర్యలను అడ్డుకట్టవేస్తున్న పోరాటాలను ప్రభుత్వం జీర్ణించుకోలేకపోతోంది. ప్రజలను మభ్యపెట్టి, మోసగించి ప్రపంచ బ్యాంకు పాట పాడుతున్న ప్రభుత్వం ప్రజలు చైతన్యవంతులు కావటం సహించలేకపోతోంది. అందుకే పోరాటాలపై పోలీసులను ఉసిగొల్పుతున్నది.

అక్టోబర్ 27వ తేదీన శ్రీకాకుళం మున్సిపల్ కమీషనర్ కార్యాలయాన్ని ముట్టడించిన ప్రజాసంఘాల నేతలను పోలీసులు అరెస్టు చేశారు. వరంగల్ జిల్లా పరకాలలో దీక్షలు భగ్నం చేసేందుకు తీవ్రంగా ప్రయత్నించారు.

28వ తేదీన అర్ధరాత్రి మహబూబ్ నగర్ లో ఎస్ పి గీతాదేవి ఆధ్వర్యంలో దీక్ష భగ్నానికి ప్రయత్నాలు జరిగాయి. 29వ తేదీన నెల్లూరులో ఖాకీలు వీరంగం సృష్టించారు. 2 సార్లు లాఠీ చార్జి

చేశారు. మహిళలని కూడా చూడకుండా అమానుషంగా వ్యవహరించారు. 4 రోజులుగా దీక్షలు చేస్తున్నా ప్రభుత్వం స్పందించకపోవటంతో 29వ తేదీన కలెక్టరేట్ వద్ద ప్రజాసంఘాల ఆధ్వర్యంలో మహాధర్మా చేపట్టారు. సమస్యలపై నిర్దిష్టమైన హామీ ఇవ్వకుండా దీక్షలు భగ్నం చేసిన ప్రభుత్వ వైఖరిని ప్రతిఘటిస్తూ కలెక్టర్ ను కలిసేందుకు వెళ్ళిన వారిపై పోలీసులు అమానుషంగా ప్రవర్తించాయి. నాయకులను లాఠీలతో కుల్లబొడుస్తూ, పిడిగుద్దులు గుద్దారు. గొంతు నొక్కారు. బలవంతంగా పోలీసుస్టేషన్ కు తీసుకుపోయారు. ఈ ఘటనలను చిత్రిస్తున్న మీడియాపై మండిపడ్డారు. అరెస్టు చేసిన నాయకులపై నాన్ బెయిలబుల్ సెక్షన్ల కింద కేసులు నమోదు చేయించింది. ఇది ప్రభుత్వం యొక్క నిర్బంధ వైఖరిని తెలియజేస్తుంది.

వెల్లువెత్తిన సంఘీభావం :

ప్రజాసంఘాల ఆధ్వర్యంలో జరుగుతున్న ఈ ఉద్యమానికి ఎల్లెడలా సంఘీభావం వెల్లువెత్తుతున్నది. రౌండ్ టేబుల్ సమావేశాలు, అఖిలపక్ష సమావేశాలు పాదయాత్రలు రాస్తారోకోలు, ప్రదర్శనలతో వివిధ సంఘాలవారు మద్దతు తెలుపుతున్నారు. పోరాటంలో పాల్గొనేవారి సంఖ్య రోజురోజుకూ పెరుగుతున్నది. వివిధ రాజకీయ పక్షాలకు చెందినవారు, మేధావులు, కొంతమంది ప్రభుత్వాధికారులు సహితం మద్దతు తెలుపుతున్నారంటే సమస్యల తీవ్రత, అవి పరిష్కారం కావాలన్న కోరిక అర్థమవుతున్నది. పలు జిల్లాల్లో సిపిఎం సిపిఐ, టిడిపి నాయకులు, ఉద్యోగులు, మేధావులు తదితరులు దీక్షా శిబిరాలకు వచ్చి సంఘీభావం తెలిపారు.

దిగివచ్చిన ప్రభుత్వం-ఫలించిన దీక్షలు :

రోజురోజుకూ పోరాటం ఉధృతమవడంతో ప్రభుత్వ యంత్రాంగంలో కదలిక వచ్చింది. పలు చోట్ల ఎంఆర్ ఓలు, ఎండి ఓలు, ఆర్ డి వోలు, జాయింట్ కలెక్టర్లు, దీక్షా శిబిరాలకు వచ్చారు. వారం రోజులనుండి నెలరోజులలోపల సమస్యలన్నీ పరిష్కరిస్తామని చెప్తూ లిఖితపూర్వక హామీలు ఇచ్చారు.

ఖమ్మం జిల్లా భద్రాచలంలో తునికాకు కోసం 11,000 కుటుంబాలకు సమారు ₹ 50 లక్షల విలువ చేసే బోనస్ చెక్కులు పంపిణీ చేశారు. దుమ్మగూడెంలో రైతులకు ఆయిలు ఇంజన్లు, పెన్నెలు పంపిణీ చేశారు. అటవీ హక్కుల చట్టం క్రింద గిరిజనులకు పట్టాలు, తునికాకు బోనస్ చెక్కులు పంపిణీ చేశారు. వాజేడులో మంచినీటి బోర్లు మరమ్మత్తు చేశారు.

పినపాక బూర్గహరిపాడులో ఇందిరమ్మ ఇళ్ళబకాయిలు, చెల్లించారు. పెనుబల్లిలో ఆగిపోయిన వాటర్ ట్యాంకు నిర్మాణానికి అంగీకరించారు. సర్వే చేస్తున్నారు. అఖిలపక్ష సమావేశం జరిపి ఇతర గ్రామాల్లో ఉన్న సమస్యలను కూడా గుర్తించి 15 రోజుల్లో ఉన్న పరిష్కరించేందుకు అంగీకరించారు. పై విజయాలతో ఆయా మండలాల్లో దీక్షలు విరమించారు.

గ్రేటర్ హైదరాబాద్ మున్సిపల్ కమీషనర్ సమీర్ శర్మ ప్రజాసంఘాల ప్రతినిధులతో చర్చలు జరిపారు. ప్రజాసంఘాల నివేదికలో ఉన్న సమస్యలన్నింటిని పరిష్కరించటానికి తక్షణమే చర్యలు చేపడతామని వ్రాసిన పత్రాన్ని దీక్షా శిబిరంలోని నాయకులకు ఇచ్చి దీక్షలు విరమింపజేశారు. గోషామహల్ నియోజకవర్గంలో జరిగిన దీక్షల వద్దకు ఆర్ఘ్య వచ్చి రేషన్ కార్డుల్లో పేర్లు సవరించుకున్నవారికి పింఛన్లు పునరుద్ధరిస్తామని హామీ ఇచ్చారు. స్థానికంగా ఉన్న నీటి సమస్య, రోడ్ల సమస్యలు, వీధిలైట్లు, నిరుపయోగంగా ఉన్న పాఠశాలను పూర్తిగా నిర్మించాలని తదితర డిమాండ్లను స్థానికాధికారులు పరిష్కరిస్తామని హామీ ఇవ్వటంతో ఈ దీక్షలు విరమించారు.

విశాఖపట్నం జిల్లా జిమాడుగుల మండల కేంద్రంలో హౌసింగ్ డిఇ శామ్యూల్, ఎఇ చిట్టిబాబు, తహశీల్దార్ నారాయణరావులు ఎండివో డేవిడ్ రాజు దీక్షా శిబిరానికి వచ్చి ఇందిరమ్మ ఇళ్ళ బకాయి ₹ 1.62 కోట్లు తక్షణమే చెల్లిస్తామని లిఖితపూర్వక హామీ ఇవ్వటంతో గిరిజన సంఘం నేతలు దీక్షలు విరమించారు.

శ్రీకాకుళం జిల్లాలో 3వ విడత ఇందిరమ్మ ఇళ్ళు మార్చి 2011 నాటికి నిర్మించేందుకు, ఇందిరానగర్ మురికినీరు ఇతర ప్రాంతాలకు వెళ్ళకుండా కోటి రూపాయలు కేటాయించేందుకు అధికారులు అంగీకరించారు. వాంబే కాలనీలో రేషన్ కార్డులు, రెల్లివీఫ్ రోడ్ల సమస్య పరిష్కరిస్తామని, సులబ్ కాంప్లెక్స్ నవంబర్ 30 నాటికి నిర్మిస్తామని, శ్రీకాకుళం పట్టణంలో రిమ్స్ శుశుప్తికి ప్రస్తుతం కేటాయించిన కోటి రూపాయలకు అదనంగా మరో కోటి రూపాయలు కేటాయిస్తామని శ్రీకాకుళం ఆర్డీఓ లిఖితపూర్వక హామీ ఇచ్చారు. దీనితో శ్రీకాకుళంలో దీక్షలు విరమించారు.

విజయనగరం జిల్లాలో కొండపై నివసిస్తున్న గిరిజనులకు రేకుల పెద్ద ఇళ్ళు మంజూరు చేస్తామని, గిరిజన ప్రాంతానికి కేటాయించిన నిధులు సక్రమంగా అమలు తదితర సమస్యలు పరిష్కరిస్తామని తహశీల్దార్ పిఆర్కె రాజు లిఖితపూర్వక హామీ

ఇచ్చి గుమలక్ష్మిపురంలో దీక్షలు విరమింపజేశారు.

వరంగల్ జిల్లా జనగామలో ఇందిరమ్మ ఇళ్ళ బకాయిలు వారంలో చెల్లిస్తామని, రైతులకు విద్యుత్ సరఫరా చేసే (కాలిపోయిన) ట్రాన్స్‌ఫార్మర్లను 3 రోజుల్లో మార్చుతామని హామీ ఇచ్చారు.

రద్దు చేసిన రేషన్ కార్డులు తిరిగి ఇవ్వటానికి, 171 సర్వే నెంబర్‌లో పేదలకు 15 రోజుల్లో పట్టాలు, 2 నెలలుగా బకాయిపడిన ఉపాధిహామీ డబ్బులు 3 రోజుల్లో చెల్లించేందుకు, ట్రాన్స్‌ఫార్మర్ల రిపేరు చేసేందుకు చేర్యాలలో వర్కుషాపు నిర్మిస్తామని అధికారులు అంగీకరించారు. ఈ మేరకు లిఖిత పూర్వక హామీ ఇవ్వటంతో దీక్షలు విరమించారు.

నల్గొండ పట్నంలో దీక్షలతోపాటు అక్టోబర్ 28వ తేదీన మున్సిపల్ కమీషనరేట్‌ను ముట్టడించారు. సమస్యల పరిష్కారం అయ్యేంతవరకు దీక్షలు విరమించేది లేదని పట్టుపట్టారు. ఇందిరమ్మ ఇళ్ళ బకాయిలు, రోడ్లు నిర్మాణం, అండర్‌గ్రౌండ్ డ్రైనేజీ, అన్నివార్డులలో కృష్ణా జలాలు అందించటానికి, గతంలో హామీ ఇచ్చిన వారికి ఇళ్ళస్థలాల పట్టాలు ఇచ్చేందుకు, రద్దు చేసిన 2000 కార్డులు పునరుద్ధరించేందుకు, మున్సిపల్ కార్మికులకు వారాంతపు సెలవు, ఇఎస్‌ఐ సౌకర్యం, అంగన్‌వాడీ ఉద్యోగులకు జీవో నెం 7 ప్రకారం ఇళ్ళస్థలాలు 15 రోజుల్లో ఇచ్చేందుకు అధికారులు లిఖిత పూర్వకంగా అంగీకరించారు. ఎలక్ట్రికల్ డిఇ, ఎంఆర్‌ఓ, మున్సిపల్ కమీషనర్ కలిసి దీక్షా శిబిరానికి వచ్చి హామీనిచ్చారు. మొక్కవోని దీక్షతో సమరశీలంగా పోరాటం చేపట్టడంతో ఇప్పటికే కొన్ని చోట్ల రోడ్ల పనులు ప్రారంభించడం ప్రజలు సాధించిన విజయం.

అనంతపురం జిల్లా హిందూపురంలో ఎండివో దీక్షా శిబిరం వద్దకు వచ్చి తొలగించిన పేర్లు తిరిగి చేర్చి పింఛన్లు పంపిణీ చేశారు. కదిరిలో పేదల ఇళ్ళకోసం కేటాయించిన భూమిలో పేరుకుపోయిన చెత్తను, ముళ్ళ కంపలను తొలగించి చదును చేయించి పంపిణీకి సిద్ధం చేశారు. బుక్కరాయ సముద్రంలో అర్బులైన 90 మంది పేదలకు ఇందిరమ్మ ఇళ్ళు ఇచ్చేందుకు అంగీకరించి దీక్షలు విరమింపజేశారు.

ప్రజలంతా సంఘటితమై పోరాడితే ఎటువంటి సమస్యలయినా పరిష్కరించుకోవచ్చు. పోరాట మార్గమే సరైన మార్గమని ఈ పోరాటాలు నిరూపించాయి. రాష్ట్రంలో అన్ని జిల్లాల్లోను మండల, పట్టణ కేంద్రాల్లో ఆందోళనలు, పోరాటాలు జరిగాయి. చాలా చోట్ల ఇంకా దీక్షలు కొనసాగుతున్నాయి. కొన్నిచోట్ల కొత్తగా ప్రారంభమవుతున్నాయి. పాలకులు కుర్చీల కొట్లాటలో పడి ప్రజా సమస్యలను విస్మరిస్తే ప్రజాసంఘాలు చూస్తూ ఊరుకోవనేది మరోసారి రుజువు అయింది. ప్రజా సమస్యలపై ఎంతో బాధ్యతాయుతంగా వివిధ ప్రజాసంఘాలు చేపట్టిన ఈ ఉద్యమం అభినందనీయం.

- పి.రోజా

సహజ వనరులు రక్షణకై ప్రజలందరు ఐక్యం కండి



“ప్రైవేట్ పరమాతున్న సహజ వనరులు-ప్రజలపై ప్రభావం”
అనే అంశంపై సెప్టెంబర్ 16న పీపుల్ ఫర్ ఇండియా, చిలకలూరిపేట ఫోరమ్ ఆధ్వర్యంలో స్టడీ సర్కిల్ జరిగింది. అభివృద్ధి పేరుతో యధేచ్ఛగా దోపిడీకి గురవుతున్న భూమి, నీరు, ఖనిజ, చమురు సంపదతోసహా మొత్తం మన దేశ సహజ వనరులను పరిరక్షించుకునేందుకు ప్రజలు సమైక్యంగా ఉద్యమించాలని అన్నారు.

పీపుల్ ఫర్ ఇండియా ఫోరమ్ చైర్మన్ బి.వీరాంజనేయులు ఈ కార్యక్రమానికి అధ్యక్షత వహించారు. ముఖ్యవక్తగా పాల్గొన్న సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ సుధాభాస్కర్ ప్రసంగిస్తూ సెజ్ల పేరుతో వేల ఎకరాల భూమిని కార్పొరేట్ సంస్థలకు కారుచౌకగా కట్టబెడుతున్నారు. రియల్ ఎస్టేట్ దిశగా ఈ భూమి దుర్వినియోగమవుతోంది. సెజ్లలో పరిశ్రమలు ఏర్పాటు చేస్తారని, ఉపాధి అవకాశాలు పెద్దఎత్తున లభిస్తాయని పాలకులు ప్రచారం చేశారు. గత రెండు దశాబ్దాల కాలంలో రకరకాల పేర్లతో 20 లక్షల ఎకరాల భూమి లూటీకి గురైంది. లక్షల కోట్ల రూపాయల నీటి వ్యాపారం జరుగుతోంది. భూగర్భ జలాలు అడుగంటి పోతుండటంతో అనేకచోట్ల దాని ప్రభావం వ్యవసాయరంగంపై పడుతుంది. అత్యంత విలువైన ఖనిజ

సంపద ప్రైవేటు వ్యక్తుల పరమాతోంది. బొగ్గు, బాక్సైట్, ఇనుము, మాంగనీసు తదితర ఖనిజాలు దోపిడీకి గురవుతున్నాయి. ఫలితంగా ప్రభుత్వ ఖజానాకు భారీగా గండిపడుతోంది. కార్పొరేట్ శక్తులకు అనుకూలంగా 1993లో మైనింగ్ చట్టాన్ని మార్చేశారు. పచ్చని పంటపొలాలు, అడవులు, నదులు చివరకు సముద్రాలు సైతం దురాక్రమణకు గురవుతున్నాయి. ఇదంతా అభివృద్ధి కోసమేనంటూ భ్రమలు కల్పిస్తూ ప్రభుత్వాలు చోద్యం చూస్తున్నాయి. గ్యాస్ నిక్షేపాలను రిలయెన్స్ వంటి కంపెనీలు చేజిక్కించుకుని కోట్లాది రూపాయల లాభాలను గడిస్తున్నాయి. సహజ వనరులను రక్షించడంలో ప్రజలపక్షం వహించకుండా ప్రభుత్వాలు బడాపెట్టుబడి దారులకు అండగా నిలబడుతున్నాయి. దీనివల్ల నేటి ప్రజల ప్రయోజనాలకే కాదు, భావితరాల వారికి కూడా హాని కలిగే ప్రమాదముంది. అందువల్ల పీపుల్ ఫర్ ఇండియా ఫోరమ్ ప్రజలను చైతన్యపరిచి ప్రభుత్వ విధానాలను అడ్డుకునేందుకు ముందుకు రావాలని అన్నారు.

అంతకుముందు తమతమ వృత్తులలో నిబద్ధత, సేవా దృక్పథంతో పనిచేయడం ద్వారా ప్రజల మన్ననలను పొంది పదవీ విరమణ చేసిన పీపుల్ ఫర్ ఇండియా ఫోరమ్ వైస్ చైర్మన్లు ఎవి శివయ్య, జె.శ్రీ హరిబాబులను సమావేశంలో సత్కరించారు.

ఈ కార్యక్రమంలో యుటిఎఫ్ రాష్ట్ర కార్యదర్శి ఎన్.తాండవకృష్ణ, ఇన్సూరెన్స్ కార్పొరేషన్ ఎంప్లాయిస్ యూనియన్ డివిజన్ సంయుక్త కార్యదర్శి వి.వి.కె.సురేష్, పీపుల్ ఫర్ ఇండియా ఫోరమ్ కన్వీనర్ ఎం.రామకృష్ణ, వైస్ చైర్మన్ ఎం.ఉపేంద్ర, సిఐటియు ఉపాధ్యక్షులు పోపూరి సుబ్బారావు, లెక్చరర్ ఎం.సాంబశివరావు, ఎ.వి.రామారావు, పి.నాగభూషణం తదితరులు పాల్గొన్నారు.

సమ్మెకాలపు ఒప్పందాలు వెంటనే అమలు చేయాలి



గ్రామసేవకుల సంఘం ఖమ్మం జిల్లా కమిటీ సమావేశం గార్ల మధన్ అధ్యక్షతన ఖమ్మంలో సిఐటియు ఆఫీసులో అక్టోబర్

1న జరిగింది. ఈ సమావేశంలో రాష్ట్ర ప్రధాన కార్యదర్శి వంగూరు రాములు, ఉపాధ్యక్షులు పాలడుగు భాస్కర్, జిల్లా గౌరవాధ్యక్షులు ఎ.జె.రమేష్, జిల్లా కోశాధికారి రెంటాల ప్రసాద్, అజీమ్, ఆంతోని, హనుమంతరావు, కృష్ణ, రాజయ్య, పోషయ్య, నర్సయ్య, వెంకటేశ్వర్లు, వెంకన్న, రహీమ్, మౌలాసప్లు పాల్గొన్నారు. గ్రామసేవకుల సంఘం రాష్ట్ర ప్రధాన కార్యదర్శి వంగూరు రాములు మాట్లాడుతూ సమ్మె కాలంలో చేసుకున్న ఒప్పందాలను వెంటనే అమలు చేయాలని డిమాండ్ చేశారు.

గ్రామ పంచాయితీ కార్యాలయము

పత్రికొండ

టి.ఎఫ్.సి. నిధులచే చేపట్టబడిన పనుల వివరములు

2010 - 2011 వ సం॥రమునకు

- | | |
|---|----------------|
| 1. 5 హెచ్.పి. మరియు 10 హెచ్.పి మోటర్లు కొనుగోలు చేయుట | రూ. 63,380.00 |
| 2. గ్రామ పంచాయితీ కార్యాలయము రిపేర్లు చేసినందుకు | రూ.1,68,827.00 |
| 3. గ్యాసు ఆఫీసు వద్ద కల్వర్టు నిర్మాణము | రూ. 81,296.00 |
| 4. సాయిబాబా గుడి నుండి బువ్వమ్మ ఇంటి వరకు పైపులైను | రూ.74,901.00 |
| 5. గ్యాసు ఆఫీసు నుండి ఇ.ఆర్.ఓ. ఆఫీసు వద్ద ఆర్.ఆర్. డ్రైయిన్ | రూ.79,221.00 |



శ్రీమతి ఎస్. నాగరత్నమ్మ
సర్పంచ్
పత్రికొండ గ్రామపంచాయితీ
కర్నూలు జిల్లా




శ్రీమతి ఎం. మణిమంజరి
పంచాయితీ సెక్రటరీ
పత్రికొండ గ్రామపంచాయితీ
కర్నూలు జిల్లా



శ్రీ ఏ. వెంకటేశ్వర్లు
శానిటరీ ఇన్స్పెక్టర్
పత్రికొండ గ్రామపంచాయితీ, కర్నూలు జిల్లా

గ్రామపంచాయితీ కార్మికుల విజయోత్సవ సభ

గ్రామపంచాయితీ కార్మికుల విజయోత్సవ సభ కృష్ణా జిల్లా విజయవాడలో సెప్టెంబర్ 25న ప్రజాశక్తి కార్యాలయంలో జరిగింది. ఈ సభకు గ్రామపంచాయితీ వర్కర్స్ యూనియన్ జిల్లా అధ్యక్షులు నిమ్మకూరు సుబ్బారావు అధ్యక్షత వహించారు. సిఐటియు రాష్ట్ర కార్యదర్శి వంగూరు రాములు హాజరై మాట్లాడుతూ గ్రామపంచాయితీ కార్మికుల పట్ల ప్రభుత్వ నిర్లక్ష్యాన్ని నిరసిస్తూ 27 రోజులపాటు చేసిన ఐక్యపోరాట ఫలితంగానే విజయం సాధించామని అన్నారు. 20 ఏళ్ళ నుండి వనిచేస్తన్న పంచాయితీ కార్మికుల నమన్యలను పట్టించుకోకుండా వెట్టిచాకిరి చేయించుకుంటూ తీవ్ర అణచివేతకు గురి చేస్తోందన్నారు. విధి లేని పరిస్థితుల్లో వారు సమ్మెకు దిగాల్సిన పరిస్థితి వచ్చిందన్నారు. 27 రోజులు సమ్మె చేసిన ఫలితంగా ప్రభుత్వం దిగివచ్చి కనీసవేతనంగా ₹ 3,900 ఇవ్వాలని, ఇఎస్ఐ, పిఎఫ్ వర్తింపజేయాలని ఒప్పందం జరిగిందన్నారు. యూనియన్ జిల్లా కార్యదర్శి సిహెచ్ పోతురాజు మాట్లాడుతూ సమ్మె విచ్ఛిన్నం చేయటానికి ప్రభుత్వం చేసిన అనేక ప్రయత్నాలను కార్మికవర్గం ఐక్యంగా తిప్పికొట్టిందన్నారు.



యూనియన్ గౌరవాధ్యక్షులు పంచకర్ల శ్రీనివాస్ మాట్లాడుతూ ప్రభుత్వం హామీ ఇచ్చిన విధంగా పంచాయితీ కార్మికులందరికీ సంక్షేమ పథకాలు అమలు చేయాలని కోరారు. ఎంతటి జరిలవైన నమన్యలైనా ఐక్య పోరాటాల ద్వారానే పరిష్కరించుకోవచ్చని ఆచరణాత్మకంగా రుజువు చేసిన కార్మికులకు అభినందనలు తెలియజేశారు. ఈ సమావేశానికి కె.సత్యనారాయణ, ఎన్.సుబ్బారావు, కె.లాజర్, ఎం.సరళ, గొరిపాటిలక్ష్మి, జల్లి మరియుమ్మ తదితర పంచాయితీ కార్మికులు పెద్దఎత్తున పాల్గొన్నారు.

ఆశా వర్కర్ల సమస్యల పరిష్కారానికై కలెక్టరేట్ ధర్నా



ఆశావర్కర్ల సమస్యలను వెంటనే పరిష్కరించాలని కృష్ణా జిల్లాలోని మచిలీపట్నం కలెక్టర్ కార్యాలయం వద్ద అక్టోబర్ 4న ఎపి వాలంటరీ హెల్త్ వర్కర్స్ యూనియన్ (ఆశా) సిఐటియు ఆధ్వర్యంలో ధర్నా జరిగింది. ఆశా వర్కర్స్ యూనియన్ జిల్లా ప్రధాన కార్యదర్శి మాట్లాడుతూ గ్రామీణ ప్రాంతాలలోని పేద ప్రజలకు ఆరోగ్యకరమైన సేవలందిస్తున్న ఆశా కార్యకర్తలకు పనినిబట్టి పారితోషికాలు ఇవ్వడంలో అధికారులు నిర్లక్ష్యంగా వ్యవహరిస్తున్నారని విమర్శించారు. ఆరోగ్య సేవలతోపాటు మాతాశిశు సంరక్షణలో కీలకపాత్ర పోషిస్తున్న ఆశాల

సమస్యలను వెంటనే పరిష్కరించాలన్నారు. ఆశా వర్కర్స్ యూనియన్ జిల్లా అధ్యక్షురాలు వై.నాగలక్ష్మి మాట్లాడుతూ ఆశా వర్కర్లకు ఎలాంటి వేతనం కాని జీతం కాని లేకపోవడం పారితోషికాలు నెలనెలా సక్రమంగా అందకపోవడం వలన ఆర్థికంగా అనేక ఇబ్బందులు ఎదుర్కొంటున్నారన్నారు. ఎలాంటి చెల్లింపులు లేని అదనపు పనులు ఆశా వర్కర్లతో చేయించడంతో మరింత పనిభారమౌతుందన్నారు. సిఐటియు జిల్లా కార్యదర్శి పంచకర్ల శ్రీనివాసరావు మాట్లాడుతూ ఆశా వర్కర్లకు వేతనం నిర్ణయించి అమలు చేయాలని, ₹ 40 ఉన్న టిఎ, డిఎ ₹ 100కు పెంచాలని, ప్రైవేటు కేసులకు కూడా పారితోషికాలు చెల్లించాలని, కుటుంబ నియంత్రణకు ఇచ్చే పారితోషికం తగ్గించరాదని డిమాండ్ చేశారు. అనంతరం కలెక్టర్ పీయూష్ కుమార్కు వినతిపత్రం అందజేసి అక్కడ నుండి డిఎంఓ హెచ్ఓ ఆఫీసు వద్దకు ర్యాలీ నిర్వహించి ధర్నా చేశారు.


ఈ కార్యక్రమంలో ఆశా వర్కర్లు జి.వెంకటలక్ష్మి, పి.శాంతమ్మ, పరాన్ అబీదాబేగం, ప్రభావతి, టి.నాంచారమ్మ, శివకుమారి, కమల, షకీలాబేగంతోపాటు జిల్లా నలుమూలలు నుండి పెద్ద ఎత్తున ఆశావర్కర్లు పాల్గొన్నారు.

నందికోట్కూర్ మేజర్ గ్రామపంచాయితీ

కర్నూలు జిల్లా




శ్రీ లబ్ధి వెంకటస్వామి గారు
ఎం.ఎల్.ఏ
నందికోట్కూర్



శ్రీ గౌర వెంకటరెడ్డి గారు
కాంగ్రెస్ నాయకులు
నందికోట్కూర్



శ్రీ చింతా నాగయ్య గారు
సర్పంచ్
నందికోట్కూర్



శ్రీ వై. నాగేశ్వరరెడ్డి గారు
పంచాయితీ సెక్రటరీ
నందికోట్కూర్

అభివృద్ధి కార్యక్రమాలు

- * గ్రామములో స్వామన్న ఇంటి నుండి హాస్పటల్ రోడ్డు వరకు సిసి రోడ్డు నిర్మాణము జరిగినది - రూ. 1,38,765
- * దస్తగిరి ఇంటి నుండి స్వామన్న ఇంటి వరకు సి.సి.రోడ్డు డ్రైన్ నిర్మాణము - రూ. 1,38,376/-
- * మాల్యాల వాటర్ వర్డ్ దగ్గర ఫిల్టర్ బెడ్ చుట్టూ గ్రావెలింగ్ వేసినందుకు మరియు జి.యల్.యస్.ఆర్. ట్యాంకు గోడ లీకేజీ కొరకు మరమ్మతులు చేసినది - రూ. 12,558/-
- * గ్రామపంచాయితీ కరెంట్ చార్జీలు 09/2008 నెలకు చెల్లించినది - రూ. 1,49,988/-
- * గ్రామపంచాయితీ వాటర్ వర్డ్ స్కీమ్ నకు జి.టి. పైపులు స్టాటర్లు కేబుల్ వైర్లు ఓండ్లు కొనుగోలు చేసినది - రూ. 1,42,719/-
- * సి.యస్.వి పామెనాదు చిన్నస్వాములు ఇంటి నుండి మునిస్వాములు ఇంటి వరకు ఎడమవైపు సి.సి.రోడ్డు, డ్రైన్ నిర్మాణము చేసినది - రూ. 1,17,497/-
- * గ్రామమునందు ఆరు (6) సెప్టిక్ ట్రైట్రీన్లను నిర్మాణము చేపట్టుటకు టి.యఫ్.సి. నిధుల నుండి 50% షేర్ యస్.ఇ.ఆర్.డబ్ల్యు.యస్ వారికి చెల్లించినది ప్రోసిడింగ్స్ ఆర్.ఓ.సి.నెం. 1475, తేది: 3/2005 - 4,05,000/-
- * బోరు బావులు వేసినందులకు గాను గవర్నమెంటు హాస్పటల్ దగ్గర యస్.టి.ఆర్ జలాశయము దగ్గర, మాల్యాల పి.డబ్ల్యు.యస్. స్కీమ్ దగ్గర, పాయపు భవనము దగ్గర వేసినది ఖర్చు - 1,70,127/-
- * గ్రామ పంచాయితీ నందు త్రావ మంచినీటి ఎద్దడి ఉన్నందు వలన నీళ్ల ట్యాంకర్ ద్వారా నీటి సరఫరా చేసినందుకు అయిన ఖర్చు - రూ. 1,00,000/-
- * పోలీస్ లైన్ నందు ఓహెచ్ - ఎస్.ఆర్ ట్యాంకు నిర్మాణం - రూ. 40,000/- 20% కాంట్రీబ్యూషన్
- * బోర్డు (1) హరిజన వాడ (2) కర్రమ్మ గుడి దగ్గర (3) హజానగర్లో-2 (4) చిలుక శేషయ్య గౌడన్ దగ్గర (5) శికారిపేట కోర్టు ఎదురుగా (6) జంగాల కాలనీ అల్లూర్ రోడ్డు (7) బైరెడ్డినగర్ పగిత్యాల రోడ్డు (8) సంఘయ్య పేట బ్యాంకు పుల్లయ్య దగ్గర బోర్డు వేయడమైనది.

విద్యుత్ కాంట్రాక్టు కార్మికులకు జీవో నెం 6, క్లాజ్-7 అమలు చేయాలి

విద్యుత్ కాంట్రాక్టు కార్మికులకు జీవో నెం 6, క్లాజ్-7 అమలు చేయాలని కోరుతూ సెప్టెంబర్ 29న యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) హైదరాబాద్ నగర కమిటీ ఆధ్వర్యంలో లేబర్ కమిషనర్ కార్యాలయం వద్ద ధర్నా నిర్వహించారు. రాష్ట్ర ప్రధాన కార్యదర్శి ఎన్.వెంకటేశ్వర్లు మాట్లాడుతూ ఎపిసిపిడిసిఎల్ పరిధిలో సుమారు 5 వేల మంది కాంట్రాక్టు కార్మికులు అత్యంత కీలకమైన వనరులు చేస్తున్నారన్నారు. ఈ కార్మికులు శాశ్వత ఉద్యోగులు చేసే శాశ్వత పనులలో లైవ్ లైన్లలో ప్రాణాలకు తెగించి పనిచేస్తున్నారన్నారు. ఆగస్టు 18న లేబర్ కమిషనర్ విడుదల చేసిన కనీస వేతనాల జీవో 6 క్లాజ్ 7 ప్రకారం వేతనాలు చెల్లించాల్సి ఉంది. దీనితోపాటు వారాంతపు సెలవులు, జాతీయ సెలవులు, ఎరన్డ్ లీవులు మొదలగు చట్టపరమైన అన్ని హక్కులు కల్పించాలని కోరుతున్నాము. సిపిడిసిఎల్ యాజమాన్యం జీవోలను అతిక్రమించి చట్ట విరుద్ధంగా తక్కువ వేతనాలు చెల్లిస్తుందని దుయ్యబట్టారు. కాంట్రాక్టు కార్మికుల కనీస వేతనాల జీవో నెం 6 క్లాజ్-7 అమలు చేయాలని సిపిడిసిఎల్ యాజమాన్యానికి జూలై 20న 7 డిమాండ్లతో కూడిన వినతిపత్రం కూడా



ఇచ్చాము. అయినా ఇంతవరకూ యాజమాన్యం నుండి ఏవిధమైన స్పందన రాలేదు.

కాబట్టి కార్మికులకు జరుగుతున్న అన్యాయంపై తమ సమక్షంలో జాయింటు మీటింగ్ ఏర్పాటు చేసి కార్మికులకు న్యాయం చేయాలని కోరారు. ధర్నాలో రాష్ట్ర ప్రధాన కార్యదర్శి ఎన్.వెంకటేశ్వర్లు, మెట్రోజోన్ కార్యదర్శి రాష్ట్ర ఉపాధ్యక్షులు కె.ఈశ్వరావులు పాల్గొని ప్రసంగించారు.

సమస్యల పరిష్కారానికై సిఐటియు రిలేనిరాహారదీక్షలు

స్థానిక సమస్యలను వెంటనే పరిష్కరించాలని కోరుతూ అక్టోబర్ 20న వర్తన్నపేట డివిజన్ సిఐటియు కార్యదర్శి మిద్దిపాక రవీందర్ ఆధ్వర్యంలో “రిలే నిరాహారదీక్ష”లు ప్రారంభించారు. ఆయన మాట్లాడుతూ దళిత నియోజకవర్గం అయిన వర్తన్నపేట మండల కేంద్రంతోపాటు గ్రామాలలో “సృశానవాటిక” స్థలాలు లేక ప్రజలు చాలా ఇబ్బందులు పడుతున్నా ప్రభుత్వం, అధికారులు నిమ్మకు నీరెత్తినట్లు వ్యవహరించడం దళితులను అవమానించినట్లే అవుతుందన్నారు. గ్రామాలలోని ప్రజలు ప్రతిరోజు సమస్యలతో బాధపడుతున్నారన్నారు. మంచినీటి సదుపాయం కొరత, బోర్వెల్స్ రిపేర్లో ఉన్నప్పటికీ అవి బాగుచేయించే అధికారులూ కరువయ్యారన్నారు. సిఐటియు జిల్లా కమిటీ సభ్యులు తుమ్మల సాంబయ్య మాట్లాడుతూ స్థానిక సమస్యలు పరిష్కరించాలని గత 20 రోజుల క్రితం గ్రామాలలో సర్వే చేసి మండల సదస్సులో అధికారులకు ఏకరువు పెట్టినా స్పందనలేకపోవడం




శోచనీయమన్నారు. ఈ రిలే నిరాహారదీక్షలు అక్టోబర్ 25తో ముగుస్తున్నప్పటికీ స్పందన రాకపోతే 26 నుండి జరిగే “ఆమరణ నిరాహారదీక్ష”లు చేపడతామని, దీన్నో జరిగే పరిణామాలకు ప్రభుత్వాధికారులే నైతిక బాధ్యత వహించాలని హెచ్చరించారు.

కార్యక్రమంలో నస్సూరి కొండయ్య, బరిగాలయాకయ్య, ఎం.మల్లయ్య, రమేష్, బిక్కు నాయక్, మల్లమ్మ, శ్రీను తదితరులు పాల్గొన్నారు.

పోస్టల్ ఎంప్లాయిస్ యూనియన్ విజయనగరం

జిల్లా మహాసభలో ప్రసంగిస్తున్న ఎంఎల్సి

ఎం.వి.ఎస్.శర్మ



104 ఔట్సోర్సింగ్ విధానాన్ని రద్దు చేయాలి

104 సేవలో ఔట్సోర్సింగ్ విధానాన్ని వెంటనే రద్దు చేయాలని నేతలు డిమాండ్ చేశారు. తమ న్యాయమైన డిమాండ్లను పరిష్కరించాలని 104 కాంట్రాక్టు ఎంప్లాయిస్ యూనియన్ (సిఐటియు) ఆధ్వర్యంలో ఇందిరాపార్కు వద్ద అక్టోబర్ 29న ధర్నా చేశారు. సమస్యలు పరిష్కరించకుంటే నవంబర్ 10 నుంచి నిరవధిక సమ్మె చేస్తామని నాయకులు హెచ్చరించారు. ఎమ్మెల్యే డాక్టర్ నాగేశ్వర్, టిఆర్ఎస్ శాసనసభా పక్ష నేత ఈటెల రాజేందర్, బిజెపి శాసనసభా పక్షనేత కిషన్ రెడ్డి, ఎపి ప్రభుత్వ కాంట్రాక్టు ఎంప్లాయిస్ ఫెడరేషన్ రాష్ట్ర అధ్యక్షులు ఎవి నాగేశ్వరరావు ధర్నాకు తమ సంఘీభావాన్ని తెలిపారు. ఈ సందర్భంగా వారు మాట్లాడుతూ 104 ఉద్యోగులు కోరే డిమాండ్లు న్యాయబద్ధమైనవన్నారు. గ్రామీణ ప్రాంతంలో వైద్యసేవలందించే సిబ్బందిని ఔట్సోర్సింగ్ విధానంలో శ్రమదోపిడీ చేయడం దారుణమన్నారు. పిఆర్సి ప్రకారం వేతనాలు చెల్లించాలని డిమాండ్ చేశారు. ప్రభుత్వం కొత్తగా ఏర్పాటు చేస్తున్న క్లస్టర్లలో సిబ్బందికి న్యాయం జరిగేలా ప్రయత్నిస్తామని హామీ ఇచ్చారు. ప్రభుత్వం స్పందించకుంటే వచ్చే అసెంబ్లీలో చర్చకు తెచ్చి ప్రభుత్వంపై ఒత్తిడి తీసుకొస్తామని తెలిపారు. అనంతరం ఎవి నాగేశ్వర్ మాట్లాడుతూ పేదలకు సేవలందించే 104 సేవలకు తూట్లు పొడవద్దని ప్రభుత్వాన్ని కోరారు. సిబ్బంది రోజుకు 12 గంటలు పనిచేస్తున్నా సరైన వేతనాలు చెల్లించట్లేదని అన్నారు. 60 మంది ఉన్నతోద్యోగులకు నెలకు ₹ 35 లక్షలు వేతనాలు చెల్లిస్తూ వేలాది సిబ్బందికి



₹ 12.5 లక్షలు మాత్రమే చెల్లిస్తున్నారన్నారు. జీవో 4271 ప్రకారం రెగ్యులర్ ఉద్యోగుల జీతంలో కనీస వేతనాన్ని చెల్లించాల్సి ఉండగా హెచ్ఎంఆర్ఐ యాజమాన్యం సానికి సగం మాత్రమే చెల్లిస్తోందని చెప్పారు. జీవో 4459 ప్రకారం పిఎఫ్, ఇఎస్ఐ, సిఎల్, మెటర్నటీ సెలవులు ఇవ్వాలి ఉన్నా అమలు చేయడం లేదన్నారు. యూనియన్ గౌరవాధ్యక్షులు అబ్బాస్ మాట్లాడుతూ హెచ్ఎంఆర్ఐ అగ్రిమెంట్ పూర్తయిందని, వారిని వెంటనే బాధ్యతల నుంచి తప్పించి ప్రభుత్వమే నేరుగా బాధ్యతలు స్వీకరించాలని అన్నారు. తమ న్యాయమైన డిమాండ్లు పరిష్కరించకపోతే నవంబరు 10 నుంచి నిరవధిక సమ్మె చేస్తామని ప్రభుత్వాన్ని హెచ్చరించారు. యూనియన్ అధ్యక్షులు జయప్రకాష్ రెడ్డి, ప్రధాన కార్యదర్శి రాచరవీందర్, వివిధ ప్రాంతాల నుంచి వచ్చిన ఉద్యోగులు ధర్నాలో పాల్గొన్నారు.

చదవండి!



చదివించండి!!



కార్మికలోకం



మాసపత్రిక

చందాదారులుగా
చేర్చించండి

సంవత్సరం చందా
రూ. 50/-

గమనిక

చందాల గడువు ముగిసిన వారు వెంటనే కార్మికలోకం కార్యాలయాన్ని సంప్రదించి
చందాలు పునరుద్ధరించుకోవలసిందిగా కోరుతున్నాం - మేనేజర్

అడ్రస్ : కార్మికలోకం కార్యాలయం 1-7-100/14, మహిళా స్వయం సేవక కేంద్రం, అహింసానగర్, ముగ్గునూరు, హైదరాబాద్-50

విజయనగరం జిల్లాలో వివిధ ఉద్యోగులు, కార్మికుల ధర్మాలు, ప్రదర్శనల దృశ్యాలు



స్టేట్ కాంట్రాక్టు & జెట్ సోర్సింగ్ ఎంప్లాయిస్ యూనియన్ ధర్మా



ఆశా వర్మర్ల ధర్మా



మధ్యాహ్న భోజన కార్మికుల ధర్మా



యునైటెడ్ మెడికల్ & హెల్త్ ఎంప్లాయిస్ యూనియన్ నిరాహారదీక్ష



మున్సిపల్ కార్మికుల ముట్టడి



ఎపిఎస్ఆర్టిసి హైర్బస్సు కార్మికు ధర్మా

కాంట్రాక్టు ఉద్యోగులను రెగ్యులర్ చేయాలి


రాష్ట్ర ప్రభుత్వ శాఖలు, కార్పొరేషన్లు, పథకాలలో పనిచేస్తున్న జెట్ సోర్సింగ్, కంటింజెంట్ ఉద్యోగుల వేతనాలను రెగ్యులర్ ఉద్యోగుల మినిమమ్ స్కేల్ లో కనీస జేసిక్కు సమానంగా వెంటనే పెంచాలని, కరువు భత్యాన్ని చెల్లించాలని, ప్రతి నెల 1వ తేదీన వేతనాలు చెల్లించాలని పిఎఫ్, ఇఎస్ఐ, ప్రమాద బీమా సౌకర్యాలు కల్పించాలని, ఉద్యో భద్రత కల్పించాలని కోరుతూ సెప్టెంబర్ 26న విశాఖ జిల్లా కలెక్టర్ కార్యాలయం ముందు 150 మంది ఉద్యోగులు ధర్మా నిర్వహించారు.

ఈ ధర్మాకు ముఖ్య అతిథిగా వచ్చిన ఎంఎస్ఆర్ శర్మ ఎంఎల్ఎసి గారికి సమస్యలతో కూడిన వినతిపత్రాన్ని ఇచ్చారు.

సమస్యలను ప్రభుత్వం దృష్టికి తీసుకువెళ్ళి వాటి పరిష్కారానికి కృషి చేస్తానని ఆయనన్నారు. అనంతరం మాట్లాడుతూ చట్టాలను చేసిన ప్రభుత్వం వాటిని అమలు పర్చడంలో వైఫల్యం చెందిందని అన్నారు. గతంలో ఉద్యోగస్తుల్ని నిర్ణీత శిక్షణకాలం పూర్తి అయిన వెంటనే పర్మినెంట్ చేసేవారని, ఇప్పట్లో అలా జరగడం లేదని ప్రైవేటీకరణ వైపు ప్రభుత్వ విధానాలు పరుగులు తీస్తున్నాయని అన్నారు. ప్రపంచ బ్యాంకు విధానాలకు తలొగ్గి ప్రభుత్వం కాంట్రాక్టు, జెట్ సోర్సింగ్ ఉద్యోగులకు అన్యాయం చేస్తుందన్నారు. ఐదు డిమాండ్లతో కూడిన వినతి పత్రం కలెక్టర్ కు ఇవ్వగా ఆయన స్పందిస్తూ ప్రభుత్వానికి నివేదిక పంపిస్తానని హామీ ఇచ్చారు.

★

కాంట్రాక్టు ఐద్యుత్ కార్మికుల సమస్యలు పరిష్కరించాలి





కర్నూలు జిల్లా ఆదోని డివిజన్ నందు అనేక సంవత్సరాల నుండి విద్యుత్ శాఖలోని పనిచేస్తున్న దాదాపు 350 మంది కాంట్రాక్టు కార్మికులకు కనీస వేతనాలు, పిఎఫ్, ఇఎస్ఐ,

ఇన్సూరెన్స్లు వంటి మౌలిక సదుపాయాలు అమలు చేయాలని సెప్టెంబర్ 25న జిల్లా కలెక్టర్ కి వినతిపత్రం ఇచ్చారు. రెగ్యులర్ ఉద్యోగ కార్మికులకు కనీస రక్షణ పరికరాలు కల్పించకపోవడంతో అనేక ఇబ్బందులకు గురవుతున్నారని, అక్టోబర్ 2న కురిసిన భారీ వర్షాల కారణంగా నాగలదిన్నె 33/11 కెవి సబ్ స్టేషన్ లో విధులు నిర్వహిస్తున్న యు.యు.రాజేంద్రకుమార్ కొట్టుకుపోయి సంవత్సరం దాటినా ఆ కుటుంబానికి నష్టపరిహారం చెల్లించలేదని, జిల్లాలోని సమస్యలు తీవ్రంగా ఉన్నప్పటికీ వాటిని పరిష్కరించడానికి అధికారులు ముందుకురావడంలేదని ఆదోని డివిజన్ కమిటీ బృందం మొమోరాండంలో పేర్కొన్నారు. ★

బీడీ కార్మికుల సమస్యలు పరిష్కరించాలి

అక్టోబర్ 5న నిజామాబాద్ లో బీడీ కార్మిక సంఘాల ఐక్యకార్యాచరణ కమిటీ సమావేశం నిర్వహించారు. నిత్యావసర వస్తువుల ధరలు విపరీతంగా పెరిగాయి. ఈ ధరలను తట్టుకోవాలంటే బీడీ పరిశ్రమలలో పనిచేస్తున్న అన్ని క్యాటగిరీలకు చెందిన కార్మికులకు వేతనాల పెంపుదలతోపాటు ఇతర డిమాండ్లను పరిష్కరించాలని బీడీ యజమానుల సంఘానికి డిమాండ్స్ తో కూడిన నోటీసు జనవరి 18న ఇచ్చారు. నోటీసు ఇచ్చి 10 నెలలు కావస్తున్నా బీడీ యజమాన్యాలు చర్చలకు ముందుకు రాకపోవడాన్ని సమావేశం తీవ్రంగా ఆగ్రహించింది. వెంటనే చర్చలకు సిద్ధం కావాలని, లేనియెడల కార్మికులందరూ నవంబర్ 1 నుండి సమ్మెకు పిలుపునిస్తామని జెఎసి ఆధ్వర్యంలో ప్రతినిధి బృందం బీడీ యజమానుల సంఘం అధ్యక్ష, కార్యదర్శులకు అక్టోబర్ 1న నోటీసు ఇచ్చారు. బీడీలు చుట్టే కార్మికులకు వెయ్యి బీడీలకు కనీస వేతనం ₹120 ఇవ్వాలని, బీడీ పరిశ్రమలో నెలసరి వేతనాల ఉద్యోగులైన గుమస్తా (క్లర్క్)లకు, బీడీ సార్టర్,

ట్రైపిల్లర్స్ కు, గంపాల కార్మికులకు, వాచ్ మెన్ తదితరులకు ప్రస్తుతం చెల్లిస్తున్న నెలసరి వేతనము ₹5000 లకు పెంచాలని, బట్టి దగ్గర పని చేస్తున్న బట్టివాల కార్మికునికి ప్రస్తుతం చెల్లిస్తున్న వేతనం ₹6000 లకు పెంచాలని, బీడీ ప్యాకర్లకు లక్ష బీడీ ప్యాకింగ్ కు ప్రస్తుతం చెల్లిస్తున్న వేతనం పైన 65 శాతం పెంచాలని, బీడీ పరిశ్రమలో గల నాన్-పిఎఫ్ కార్మికులందరికి ప్రావిడెంట్ ఫండ్ అమలు చేయాలని, బీడీలు చుట్టే కార్మికులకు వెయ్యి బీడీలకు తగ్గించిన తూకానికి ఏవరేజ్ ను పెంచాలనీ, వెయ్యి బీడీలకు సరిపడెటంత మంచితునికాకు ఇవ్వాలని, మహిళా బీడీ కార్మికులందరికి ప్రసూతికి ముందు ఆరువారాలు, ప్రసూతి తర్వాత ఆరు వారాలు మొత్తం 12 వారాలు సెలవుతో కూడిన వేతనం ఇచ్చి మెటర్నిటీ బెనిఫిట్స్ ను అమలు చేయాలని జెఎసి సమావేశం డిమాండ్ చేసింది. సమావేశంలో వనమాల కృష్ణ, ఎం.నరేందర్, ఎం.సుధీర్ కుమార్, సివి అప్పారావు, బి. ఐలయ్య, యు.కరుణ, ఎస్.రమ, పి.సిద్ధిరాములు, వివిధ సంఘాల నాయకులు పాల్గొన్నారు. ★



మెదక్ జిల్లా కాంట్రాక్టు కార్మికుల సమస్యలపై జరిగిన సర్వే అనంతరం ధర్నాలో మాట్లాడుతున్న సిఐటియు రాష్ట్ర అధ్యక్షులు ఎస్.వీరయ్య

ఉద్యానవన విశ్వవిద్యాలయ కార్మికుల ధర్నా



ఉద్యానవన విశ్వవిద్యాలయంలో పనిచేస్తున్న టైమ్ స్కేల్, క్యాజువల్, కాంట్రాక్టు వర్కర్ల సమస్యలు పరిష్కరించాలని కోరుతూ పశ్చిమగోదావరి జిల్లా తాడేపల్లిగూడెంలోని ఉద్యానవన యూనివర్సిటీ కార్యాలయం వద్ద హార్టికల్చర్ యూనివర్సిటీ వర్కర్స్ యూనియన్ (సిఐటియు) ఆధ్వర్యంలో శనివారం ధర్నా నిర్వహించారు. రాష్ట్రంలోని వివిధ రీసెర్చ్ స్టేషన్ల నుంచి వచ్చిన కార్మికులు ఈ ధర్నాలో పాల్గొన్నారు. ధర్నాకు యూనియన్ రాష్ట్ర అధ్యక్షులు ఎస్.దివాకర్ అధ్యక్షత వహించారు. ధర్నాలో

యూనియన్ రాష్ట్ర ప్రధాన కార్యదర్శి డిఎన్.విడి ప్రసాద్ మాట్లాడుతూ యూనివర్సిటీ రీసెర్చ్ స్టేషన్లలో ఏళ్ళ తరబడి పనిచేస్తున్న కార్మికులు అనేక సమస్యలు ఎదుర్కొంటున్నారన్నారు. నూతన వేతన సవరణను యూనివర్సిటీ టైమ్ స్కేల్ వర్కర్లకు ఇప్పటివరకు అమలు చేయలేదని, దీంతో కార్మికులు తీవ్ర ఆర్థిక ఇబ్బందులు ఎదుర్కొంటున్నారని అన్నారు. రాష్ట్ర ప్రభుత్వ ఉద్యోగులకు పెరిగిన కరువు భత్యాన్ని విశ్వవిద్యాలయ టైమ్ స్కేల్ వర్కర్లకు వెంటనే అమలు చేయాలని కోరారు. హెచ్ఆర్ఎ ఇవ్వాలని ఎన్నిసార్లు విజ్ఞప్తి చేసినా ఫలితం లేదని ఆవేదన వ్యక్తం చేశారు. విశ్వవిద్యాలయంలో ఖాళీగా ఉన్న పోస్టులను అర్హులైన టైమ్ స్కేల్ వర్కర్లతో భర్తీ చేయాలని, రెగ్యులర్ ఉద్యోగులవలె 15 రోజుల క్యాజువల్ లీవులు మంజూరు చేయాలనీ, స్టేషన్లలో పనిచేస్తున్న కాంట్రాక్టు కార్మికులకు రోజుకు ₹ 147 వేతనం ఖచ్చితంగా అమలు చేయాలనీ డిమాండ్ చేశారు. ★

కలెక్టరేట్ ముందు కాంట్రాక్టు ఉద్యోగుల ధర్నా

కృష్ణా జిల్లాలోని ప్రభుత్వ శాఖలలో పనిచేస్తున్న కాంట్రాక్టు, ఔట్ సోర్సింగ్, కంటింజెంట్ ఉద్యోగుల సమస్యలు పరిష్కరించాలని కోరుతూ సెప్టెంబర్ 20న ఎపిగవర్నమెంట్ కాంట్రాక్టు, ఔట్ సోర్సింగ్ ఎంప్లాయిస్ ఫెడరేషన్ సిఐటియు ఆధ్వర్యంలో మచిలీపట్నంలోని కలెక్టర్ కార్యాలయం ఎదుట ధర్నా నిర్వహించారు. సిఐటియు జిల్లా కార్యదర్శి పంచకర్ల శ్రీనివాసరావు మాట్లాడుతూ రాష్ట్ర ప్రభుత్వ శాఖలైన రెవిన్యూ, ఇ-సేవ, వెలుగు, ఆర్డబ్ల్యుఎస్, అగ్రికల్చర్, హౌసింగ్, ఎలక్ట్రిసిటీ, విద్య యూనివర్సిటీస్, ఉపాధి హామీ, ఐకెపి, వైద్య ఆరోగ్య రంగాలతోపాటు ఎండిఓ తదితర కార్యాలయాల్లో కాంట్రాక్టు, ఔట్ సోర్సింగ్ పద్ధతుల్లో ఆరు వేల మంది సేవలందిస్తున్నారన్నారు. కానీ వీరికి ఇప్పటికీ కనీస వేతనం అమలుకావడం లేదన్నారు. ఎపి గవర్నమెంట్ కాంట్రాక్టు, ఔట్ సోర్సింగ్ ఎంప్లాయిస్ ఫెడరేషన్ జిల్లా ప్రధాన కార్యదర్శి జి.శ్రీనివాసరావు మాట్లాడుతూ కాంట్రాక్టు ఉద్యోగులు మరియు కార్మికులకు ఉద్యోగభద్రత పిఎఫ్, ఇఎస్ఐ వంటి సౌకర్యాలు కల్పించాలని అనేకసార్లు ప్రభుత్వం దృష్టికి తీసుకెళ్ళినా హామీలకు మాత్రమే పరిమితం చేస్తున్నారు తప్ప సమస్యలు



మాత్రం పరిష్కారానికి నోచుకోలేదన్నారు. పెరిగిన ధరలతో కార్మికులు అనేక ఇబ్బందులతో అల్లాడుతున్నారన్నారు. 1వ తేదీ కల్లా వేతనాలు చెల్లించేలా చర్యలు తీసుకోవాలని డిమాండ్ చేశారు. అనంతరం కలెక్టర్ పీయూష్ కమార్కు వినతిపత్రం అందజేశారు. ఈ కార్యక్రమంలో యూనిమేటర్ జిల్లా అధ్యక్షురాలు రాజులపాటి అచ్చమాంబ నాగమస్తాన్ రావు, చుక్కారవి, మైలవరపు కాశయ్య ఎం. కనకరాజు, రత్నశ్రీ తదితర కాంట్రాక్టు ఉద్యోగులు పాల్గొన్నారు. ★



అక్టోబర్ 24న తూర్పుగోదావరి జిల్లాలో యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) జిల్లా కెవ మహాసభలో ప్రసంగిస్తున్న రాష్ట్ర ప్రధాన కార్యదర్శి భూపాల్

అక్టోబర్ 7న కృష్ణా జిల్లా యునైటెడ్ మెడికల్ అండ్ హెల్త్ ఎంప్లాయిస్ యూనియన్ (సిఐటియు) ఆధ్వర్యంలో మచిలీపట్నంలోని జిల్లా వైద్య ఆరోగ్య శాఖాధికారి కార్యాలయం వద్ద ధర్మా నిర్వహించారు. ఈ సందర్భంగా సిఐటియు జిల్లా కార్యదర్శి పంచకర్ల శ్రీనివాసరావు మాట్లాడుతూ డిఎస్సీ ద్వారా నియమించబడిన కాంట్రాక్టు పారామెడికల్ ఉద్యోగులను రెగ్యులర్ చేయాలని డిమాండ్ చేశారు. వారు తమ సమస్యలు పరిష్కరించాలని అనేక సంవత్సరాల నుండి కోరుతున్నా ప్రభుత్వం నిర్లక్ష్యంగా ఉంటుందని విమర్శించారు.

యునైటెడ్ మెడికల్ అండ్ హెల్త్ ఎంప్లాయిస్ యూనియన్ జిల్లా ప్రధాన కార్యదర్శి గామాల సాయిశ్రీనివాస్ మాట్లాడుతూ కాంట్రాక్టు ల్యాబ్ టెక్నిషియన్లు, ఫార్మాసిస్టు గ్రేడ్-2లను కాంట్రాక్టు ఎంపిహెచ్ఎ (ఫినేల్) 06,09 క్రింద వేసతాలు

పొందుతున్న వారిని రెగ్యులర్ చేయాలని డిమాండ్ చేశారు. 2008 పిఆర్సి ఆధారంగా కాంట్రాక్టు ఉద్యోగుల వేతనాలు పెంచాలన్నారు. కాంట్రాక్టు మహిళా ఉద్యోగులకు వేతనంతో కూడిన మెటర్నిటీ లీవ్లు మంజూరు చేయాలన్నారు. 809 జీవో ప్రకారం అపాయింట్మెంట్ పొందిన ఎఎన్ఎంలకు 2009 ఆగస్టు నుండి బకాయి పడిన వేతనాలు చెల్లించాలన్నారు. మల్టీపర్పస్ హెల్త్ వర్కర్లను కొనసాగిస్తూ ఉత్తర్వులు జారీ చేసి ఆర్సిహెచ్-2 ప్రాజెక్టులలో పనిచేస్తున్న కాంట్రాక్టు స్టాఫ్ నర్సుల పెండింగ్ వేతనాలు చెల్లించాలి, మరియు కొనసాగింపు ఇవ్వాలన్నారు.

ఈ కార్యక్రమంలో పుల్లారావు, కేశవరావు, ప్రమీలారాణి, రత్నం, సంపూర్ణ తదితర వైద్య ఉద్యోగులు ధర్మాలో పాల్గొన్నారు.

సిఐటియు గుంటూరు జిల్లా వర్క్ షాపు

సిఐటియు గుంటూరు జిల్లా కమిటీ ఆధ్వర్యంలో సెప్టెంబర్ 27, 28న చిలకలూరిపేటలో రెండు రోజుల జిల్లా స్థాయి వర్క్ షాపు జరిగింది.

ఈ వర్క్ షాపులో సిఐటియు జిల్లా ఆఫీస్ బేరర్స్, డివిజన్ కార్యదర్శులు, వివిధ రంగాల ముఖ్యకార్యకర్తలు మొత్తం 29 మంది పాల్గొన్నారు.

జిల్లాలో మొత్తం సిఐటియు పని విధానంపై రూపొందించిన ప్రశ్నావళిపై ఈ వర్క్ షాపులో సవివరమైన చర్చ జరిగింది. జిల్లాలో సిఐటియు విస్తరణకు గల అవకాశాలను ఈ వర్క్ షాపులో పాల్గొన్న నాయకులు చర్చించారు.

సిఐటియు రాష్ట్ర ప్రధాన కార్యదర్శి ఆర్.సుధాభాస్కర్, ఉపాధ్యక్షులు ఆర్.లక్ష్మయ్య ఈ వర్క్ షాపులో పాల్గొని చర్చలను



గైడ్ చేశారు. వర్క్ షాపుకు సిఐటియు జిల్లా అధ్యక్షులు సిహెచ్ నాగబ్రహ్మచారి అధ్యక్షత వహించారు.

కాంట్రాక్టు కార్మికుల తొలగింపునకు నిరసనగా రిలేటెక్షలు



సింగరేణి భూపాలపల్లి బ్రాంచిలో వివిధ విభాగాల్లో ఔట్సోర్సింగ్ చేసిన పనుల్లో పనిచేస్తున్న 66 మంది కాంట్రాక్టు కార్మికులను తొలగించడాన్ని నిరసిస్తూ జియం కార్యాలయం వద్ద రిలే నిరాహారదీక్షలు చేస్తున్నారు. లోడింగ్, అన్లోడింగ్, వాటర్ సప్లై, మైన్స్ రోడ్ క్లీనింగ్ పనులను సింగరేణి యాజమాన్యం ఔట్సోర్సింగ్ చేసింది. ఈ పని స్థలాల్లో

పనిచేస్తున్న కాంట్రాక్టు కార్మికుల నర్వీనంను క్రమబద్ధీకరించాల్సిన యాజమాన్యం ఆ పనుల టెండర్లను నిలువదల చేయటంతో కాంట్రాక్టు కార్మికులు వీధిన పడ్డారు. నిలిపివేసిన టెండర్లను పునరుద్ధరించి, తమకు ఉద్యోగ భద్రత కల్పించాలని కోరుతూ సింగరేణి కాంట్రాక్టు కార్మిక సంఘం (సిఐటియు) ఆధ్వర్యంలో అక్టోబర్ 18 నుండి రిలే నిరాహారదీక్షలు చేస్తున్నారు. కాంట్రాక్టీకరణ, ఔట్సోర్సింగ్ విధానాలు అవలంబిస్తున్న ఫలితంగా సింగరేణికి లాభాలు వస్తున్నాయని చెబుతున్న యాజమాన్యం, కాంట్రాక్టు కార్మికులను ఎందుకు తొలగించాల్సి వచ్చిందని సిఐటియు ప్రశ్నిస్తున్నది.

యాజమాన్యం సానుకూలంగా స్పందించి, తమ సమస్యలు పరిష్కరించకపోతే ఈ పోరాటాన్ని ఉధృతం చేస్తామని సంఘం రాష్ట్ర కార్యదర్శి బందుసాయిలు, ఉపాధ్యక్షురాలు మదినమ్మ, భూపాలపల్లి బ్రాంచి అధ్యక్ష కార్యదర్శులు మల్లయ్య, సారయ్యలు తెలిపారు.

మున్సిపల్ కార్మికుల సమ్మె



ఎలూరు మున్సిపల్ ఉద్యోగులు, కార్మికులు తమ సమస్యల పరిష్కారానికై ఆగస్టు 6న విధులు బహిష్కరించి సమ్మె చేశారు. పిఆర్‌సి వేతనాలు అమలు చేయాలని, పిఆర్‌సి ఎరియర్స్ ఇవ్వాలని, కాంట్రాక్టు కార్మికులకు కనీస వేతనం ₹ 7100 రూపాయలు చెల్లించాలని, ఇఎస్‌ఐ, పిఎఫ్‌లు అమలు చేయాలని, కాంట్రాక్టు కార్మికులందరిని రెగ్యులర్ చేయాలనే డిమాండ్స్‌పై ఈ సమ్మె నిర్వహిస్తున్నట్లు యూనియన్ ప్రధాన

కార్యదర్శి బి.సోమయ్య తెలిపారు. నగర పాలక సంస్థ సర్వసభ్య సమావేశానికి వస్తున్న ఇన్‌చార్జ్ మేయర్, సిరిపల్లి శివరామకృష్ణ ప్రసాద్‌ను గేటు వద్ద అడ్డగించారు. వినతి వ్రతాన్ని ఆయనకిచ్చారు. కమీషనర్‌తో మాట్లాడి సమస్యలపరిష్కారానికి కృషి చేస్తానని ఆయన చెప్పారు.

సిఐటియు నగర కార్యదర్శి పి.కిశోర్, లావేట్ చంద్రప్రసాద్, ఒంటిపులి అంకులు, బంగారు శంకరావు, కరపాటి కుమారి, తూలూరి రమేష్, కొంగారపు రంగారావు, చవిటి ఎలీష, పీక చిట్టయ్య, జుంజుర్తి వివేకవతి, బండి భవాని, సోమాదుల సరస్వతి, బంగారు నాగమణి, తీగల సత్యవతి, కోటమ్మ, రంగమ్మ, పి.రామకృష్ణ, కె.రాజు, ఎం.వి.శివకుమార్, షేక్ మీరాబి, ఎస్.కృష్ణవేణి, ధనియాల విజయలక్ష్మి, ఎస్.భాస్కర్, రమణ, పైడి రాజు, సారయ్య తదితరులు నాయకత్వం వహించారు. కొత్తూరు జ్యూట్‌మిల్లు యూనియన్ అధ్యక్షులు పి.జాన్ సంఘీభావం తెలిపారు.

పట్టుదలతో పోరాడి ఐజయం సాధించిన ఐఇఆర్‌టి ఉద్యోగులు

రాజీవ్ విద్యమిషన్‌లో కాంట్రాక్టు పద్ధతిన పనిచేస్తున్న ఇంక్లీజివ్ ఎడ్యుకేషన్ రీసెర్చ్ టీచర్స్ అవుట్‌సోర్సింగ్ విధానం ఎత్తివేయాలని 39 రోజులు రిలేనిరాహారదీక్షలు చేశారు.

రాజీవ్ విద్యమిషన్‌లో (ఎస్‌ఎస్‌ఎ) గత 13 సంవత్సరాలుగా కాంట్రాక్టు పద్ధతిలో పనిచేస్తున్న ఇంక్లూజివ్ ఎడ్యుకేషన్ రీసెర్చ్ టీచర్స్ రాష్ట్ర వ్యాప్తంగా మండలానికి ఒకరి చొప్పున మొత్తం ౦85 మంది పనిచేస్తున్నారు. పెరిగిన నిత్యావసర వస్తువుల ధరలకు అనుగుణంగా తమ వేతనాలు పెంచాలని డిమాండ్ చేస్తూ జూలై 13న స్టేట్‌ప్రాజెక్టు డైరెక్టర్, రాజీవ్ విద్యమిషన్ కార్యాలయం ముందు ధర్నా జరిగింది. దానికి కోపాద్రికుడైన ఎస్‌పిఓ ఆ సంఘం రాష్ట్ర అధ్యక్ష, ప్రధాన కార్యదర్శులను ఎన్.రామకృష్ణ, జి.బాబులను ఎలాంటి నోటీసు, సోకజ్, మెమోలు లేకుండా ఆగస్టు 1న ఉద్యోగాల్లోంచి తొలగించారు. ఐఇఆర్‌టిలందరిని ఔట్‌సోర్సింగ్ పద్ధతి ప్రకారం నియామకాలు చేపట్టాలని, ఉన్నవారిని కూడా ఔట్‌సోర్సింగ్ సంస్థలకు అప్పగించాలని జిల్లా అధికారులకు ఆగస్టు 16న ఆదేశాలు జారీచేశారు. ఈ విధానాన్ని వ్యతిరేకిస్తూ ఆగస్టు 28 నుండి రాష్ట్ర వ్యాప్తంగా పనిచేస్తున్న ఐఇఆర్‌టిలందరు రిలే నిరాహారదీక్షలు చేపట్టారు. మొదట్లో ఎస్‌పిడి ఆఫీసు నుండి ఎవరైతే దీక్షలో పాల్గొంటారో వారందరిని ఉద్యోగాల్లో నుండి తొలగిస్తామని బెదిరించారు. అయినా ఉద్యోగులందరు ధైర్యంగా ఏకమై ఏకధాటిగా 39 రోజులు రిలేదీక్షలు చేసి అవుట్ సోర్సింగ్ విధానం రద్దు చేస్తున్నట్లు తిరిగి అధ్యక్ష కార్యదర్శులను విధుల్లోకి తీసుకున్నట్లు అక్టోబర్ 5న అధికారులు ప్రాసిడింగ్ అందచేశాక దీక్షలు విరమించారు. దీక్షలు చేస్తున్న ఉద్యోగులకు దీక్షలకు అన్ని ఉద్యోగ, ఉపాధ్యాయ సంఘాలు, ఎంఎల్‌సిలు, రాజకీయ



నాయకులు తమ సంపూర్ణ మద్దతు ప్రకటించారు.

సమస్యల పరిష్కారానికై....(ఆర్‌విఎం) ప్రిన్సిపల్ సెక్రటరీ, ఆర్‌విఎం మినిష్టర్ మహ్మద్ అహ్మదుల్లా, ముఖ్యమంత్రి రోశయ్య, ప్రజారాజ్యం పార్టీ నేత చిరంజీవి, టిఆర్ఎస్‌నేత కేసిఆర్, సిపిఎం నేత రాఘవులు, సిపిఐ నేత నారాయణని టిడిపి నేత దత్తత్రేయ, కిషన్‌రెడ్డి, కేంద్రమంత్రి పురందేశ్వరిని కలిసి మెమోరాండాలు ఇవ్వడం జరిగింది.

దీక్షలో యుటిఎఫ్ రాష్ట్ర అధ్యక్షులు ఎన్.నారాయణ, ప్రధాన కార్యదర్శి ఐ.వెంకటేశ్వర్లు, పిఆర్‌టియు ఎంఎల్‌సి మోహన్‌రెడ్డి, ఎఐటిఎఫ్ అధ్యక్షులు సుబ్బారెడ్డి, ఎఐయుఎఫ్ అధ్యక్షులు యుగంధర్, టిఎన్‌యుఎస్ అధ్యక్షులు ధమనేశ్వరావు, ఎంఎల్‌సిలు చుక్కా రామయ్య, నాగేశ్వర్, బాలసుబ్రహ్మణ్యం, లక్ష్మణరావు, రాంరెడ్డి, విద్యార్థి సంఘం నాయకులు ఎస్‌ఎఫ్‌ఐ రాష్ట్ర ప్రధాన కార్యదర్శి చంద్రమోహన్‌లు పాల్గొని ప్రసంగించారు.

ఇపిఎఫ్ సాధనకై డిఇ ఆఫీసు ముట్టడి

ఇపిఎఫ్ లేకుండా ఎన్ని సంవత్సరాలు పనిచేయాలి? ఎన్నాళ్ళు ఒకరి జీతంలో ఒకరు పంచుకోవల్సిందేనా? ఇపిఎఫ్ సాధనకై కదలిరండన్న యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) పిలుపుమేరకు కర్నూలు జిల్లా విద్యుత్ శాఖలోని ఆదోని డివిజన్‌లో పనిచేస్తున్న 33/11 కెవి సబ్‌స్టేషన్ ఆపరేటర్లు, డిస్ట్రిబ్యూషన్ సెక్షన్ పోల్‌టుపోల్ కార్మికులు అక్టోబర్ 11న ఆదోని డివిజన్ రీజనల్ ఇంజనీరు కార్యాలయం ముందు 100 మందితో ధర్నా జరిగింది. ఆదోని డివిజన్ గౌరవాధ్యక్షులు పి.నాగరాజు, సిఐటియు డివిజన్ అధ్యక్షులు బి.మహనందరెడ్డి పాల్గొని మాట్లాడుతూ అక్టోబర్ 2, 2009న కర్నూలు జిల్లాలో భారీ వర్షాలు రావడంతో 33/11 కెవి సబ్‌స్టేషన్ ఆపరేటర్, యు.యు.రాజేంద్ర కుమార్ వరదనీటిలో కుట్టుకుపోయి మరణించి సంవత్సరం గడుస్తున్నా ఎలాంటి నష్టపరిహారం చెల్లించడంలేదన్నారు. ఆదోని డివిజన్ పరిధిలోని పోల్‌టుపోల్ కార్మికులు 10, 15 సంవత్సరాల నుండి 10 మంది కార్మికులు పనిచేస్తే 5 మందికే జీతాలు ఇచ్చి అందరు పంచుకొమ్మని అధికారులు చెప్పారు. ఈ 10 మంది కార్మికుల్లో 5 మందికే ఇపిఎఫ్ అకౌంట్ నెంబర్లు కేటాయించారు మిగిలిన వారికి



ఇపిఎఫ్ సౌకర్యం లేదు. అందుకే పనిచేస్తున్న పోల్‌టుపోల్ కార్మికులకు కనీసవేతనాలు, ఇపిఎఫ్, ఇఎస్ఐ సౌకర్యాలు కల్పించేవరకు పోరాటం ఉధృతం చేయాలని పిలుపునిచ్చారు. ఉన్న రెగ్యులర్ కార్మికులపై విపరీతమైన పని భారాలు పెరుగుతున్నాయని, పెరుగుతున్న పని భారాలకు అనుగుణంగా వేతనాలు చెల్లించి, పనిచేస్తున్న కార్మికులతోనే పోస్టులను భర్తీ చేయాలని డిమాండ్ చేశారు. ఈ కార్యక్రమంలో ఆదోని డివిజన్ అధ్యక్షులు బి.మహనంది, ఉపాధ్యక్షులు కె.ఎన్.బాబు నాయకులు టి.భాస్కర్, బి.కాలప్ప, ఎం.నాగేంద్ర, హెచ్. సత్యనారాయణలు పాల్గొన్నారు. ★

పోటీ సెంటర్లన్నీ ఎత్తివేసి అంగన్‌వాడీని బలపరచు చర్యలు



పథకం ప్రకారం ఐకెపి&డిఆర్‌డిఏ ఆధ్వర్యంలో పోటీ సెంటర్లను పెట్టిందన్నారు. 1975లో మాతాశిశు మరణాలను తగ్గించాలనే లక్ష్యంతో కేంద్ర ప్రభుత్వం ప్రారంభించిన ఐసిడిఎస్‌కు ప్రపంచ వ్యాప్తంగా మంచి గుర్తింపు వచ్చిందని, యునిసెఫ్ లాంటి అంతర్జాతీయ సంస్థ కూడా గుర్తించిందని, ఇప్పటికే సుప్రీంకోర్టు (2004, 2006లో) రెండుసార్లు ఐసిడిఎస్‌ను సంస్థాగతం చేయాలని కేంద్ర ప్రభుత్వానికి మొట్టికాయలు వేసినా దున్నపోతుమీద వర్షం పడ్డట్టు ప్రభుత్వం వ్యవహరిస్తుందని అన్నారు.

30 సంవత్సరాలుగా ప్రజలకు సేవలందిస్తున్న అంగన్‌వాడీ వర్క్స్ & హెల్పర్స్‌కు ఇప్పటికీ కనసీ వేతనాలు చెల్లించకుండా వెట్టిచాకిరి చేయించుకుంటుందన్నారు. అంగన్‌వాడీ కేంద్రాలను వదిలించుకుందామని ఇప్పటికే అనేక జీవోలను తెచ్చిందని అంగన్‌వాడీలంతా ఐక్యంగా వాటిని తిప్పికొట్టారని, అందుకే చాపకింద నీరులాగా ప్రభుత్వం పోటీ సెంటర్లను పెడుతుందని అన్నారు.

కార్యక్రమంలో అంగన్‌వాడీ యూనియన్ జిల్లా అధ్యక్ష, ప్రధాన కార్యదర్శులు కె.నర్సమ్మ, పి.జయలక్ష్మిలు పాల్గొన్నారు. ★

అంగన్‌వాడీ ఉద్యోగుల సమస్యలు పరిష్కరించాలని, జిల్లాలో ఐకెపి&డిఆర్‌డిఏ ఆధ్వర్యంలో ప్రారంభించిన పోషకాహారం, డేకేర్, మా ఊరి-మాబడి కేంద్రాలను రద్దు చేసి అంగన్‌వాడీ కేంద్రాల ద్వారా సేవలందించాలని కోరుతూ అక్టోబర్ 6న రంగారెడ్డి జిల్లా పరిషత్ కార్యాలయం ముందు ధర్నా జరిగింది.

ఈ సందర్భంగా సిఐటియు నాయకులు మాట్లాడుతూ ప్రభుత్వం అంగన్‌వాడీ కేంద్రాలను నిర్వీర్యం చేయడం కోసమే



పూర్వం లంకెపాడులో నాయుడుదొర అనే వ్యక్తి చెప్పులు కుట్టుకుంటూ జీవించేవాడు.

ఆయన ఒక చిన్న గుడిసెలో ఉండేవాడు.

రోజంతా కష్టపడగా వచ్చిన సొమ్ముతో సంసారం నెట్టుకొచ్చేవాడు.

ఒక రోజు కుసుమం అనే సాధువు ఆ దారిన పోతున్నాడు. అది ఎండవేళ కావడంతో బాగా దాహమేసింది.

నాయుడుదొర గుడిసె ముందాగి మంచినీళ్ళు కావాలని అడిగాడు. చేస్తున్న పని ఆపి, అక్కడున్న ముక్కాలి పీటమీద ముందు సాధువును కూర్చోమన్నాడు నాయుడుదొర. లోపలికి వెళ్ళి మంచినీళ్ళు తెచ్చిచ్చాడు.

ఆ తియ్యటి మంచినీళ్ళు తాగాక సాధువు దప్పిక తీరింది.

ఆయన నాయుడుదొరతో “నాయనా! నీ పరిస్థితి నాకర్థమైంది. ఇలా ఎంతకాలం పేదరికంతో బాధపడతావు? నా వద్ద పరుసవేది ఉంది. దీనితో ఇనుమును బంగారం చేయొచ్చు. ఇది తీసుకుని నీ కష్టాల నుంచి బయటపడు. నేను తీర్థయాత్రలకు పోతున్నాను” అన్నాడు.

నాయుడుదొర అది తీసుకోవడానికి నిరాకరించాడు.

తన మాటలు నమ్మడం లేదేమోనని సాధువు ఆ గుడిసెలో కనిపించిన చిన్న ఇనుప ముక్కను ఆ పరుసవేదితో బంగారంగా మార్చి చూపించి- “నీమీద జాలితో ఇస్తున్నాను. దీన్ని ఉపయోగించుకుని బాగుపడు” అంటూ మళ్ళీ చెప్పాడు.

సాధువు సంతోషంగా వెళ్ళిపోయాడు.

ఓ సంవత్సరం గడిచింది.

తీర్థయాత్రలు ముగించుకుని ఆ ఊరొచ్చిన సాధువు ఇంకా నాయుడుదొర కుటుంబం గుడిసెలోనే ఉండటం చూసి ఆశ్చర్యపోయాడు.

“అదేమిటి నేనిచ్చిన పరుసవేది ఏమైంది?” అన్నాడు.

“అదిగో స్వామీ! మీరిచ్చినప్పుడు ఎక్కడ పెట్టానో అక్కడే ఉంది. దాన్ని మీరు పట్టుకుపోండి” అన్నాడు దొర.

“ఉత్త పిచ్చివాడిలా ఉన్నావే. నువ్వది ఉపయోగించుకొని ఉంటే ఈపాటికి గొప్ప సంపన్నుడివి అయి ఉండేవాడివికదా! అన్నాడు సాధువు.

“కొత్తగా ఇప్పుడు అవ్వడమేమిటి స్వామీ! నేనెప్పుడూ సంపన్నుడినే!” అన్నాడు నాయుడుదొర.

“చిన్న గుడిసెలో ఉంటూ చెప్పులు కుడుతున్న నువ్వు సంపన్నుడివెలా అవుతావు?” ఆసక్తిగా అడిగాడు సాధువు

“నాకు మేడలు, మిద్దెలు, వస్తువాహనాలు కావాలన్న కోరికలు లేవు. తల దాచుకోవడానికి గూడు, కుటుంబాన్ని పోషించుకోవడానికి చేతిలో పని ఉందన్న సంతృప్తితో జీవిస్తున్నాను. నేను సంపన్నుడిని అవునో కాదో మీరే చెప్పాలి” అన్నాడు ఆత్మవిశ్వాసంతో నాయుడుదొర.

“శభాష్, నిజంగా నువ్వు సంపన్నుడివే” అని అతడిని ఆశీర్వదించి, మూలనున్న పరుసవేదిని సత్తువకొద్దీ దూరంగా విసిరేసి వెళ్ళిపోయాడు సాధువు.

వికలాంగుల పట్ల వివక్ష ఎందుకు?

సామాజిక వివక్షకు గురవుతున్న వారిలో విభిన్న ప్రతిభావంతులు (వికలాంగులు) ఒకరు. అంగవైకల్యం అనేది ఎవరు కావాలని తెచ్చుకునేది కాదు. వైకల్యానికి వికలాంగులు బాధ్యులు కాదు. కాని వివక్షకు, హేళనకు, వెలికి, నిర్లక్ష్యానికి గురవుతున్నారు. బాధలు అనుభవిస్తున్నారు. చేయని నేరానికి శిక్ష అనుభవిస్తున్నారు. పేదరికం, వైద్యం సరిగా అందకపోవడం, పోషకాహారలేమి, సరియైన త్రాగునీరు అశాస్త్రీయ య వివాహబంధాలు అంగవైకల్యానికి ప్రధాన కారణాలు ఇవన్నీ ప్రభుత్వం నివారించగలిగేవి. వారి దుస్థితికి ప్రత్యక్షంగా, పరోక్షంగా కారణమైన ప్రభుత్వం ప్రకృతిపైకి నెపంనెట్టి చేతులు దులుపుకోవాలని చూస్తున్నది.

మనదేశ జనాభాలో 10 కోట్ల మందికిపైగా వివిధ రకాల వైకల్యాలతో బాధపడుతున్నారు. వారికి సరియైన విద్య, వైద్యం, ఉపాధి అందక జీవితాంతం ఎవరో ఒకరిమీద ఆధారపడి జీవించాల్సిన దైన్యమైన స్థితిలో వికలాంగులు జీవిస్తున్నారు. 1995లో వికలాంగ హక్కుల చట్టం చేసిన ప్రభుత్వం 2006 నుండి అమలులోకి తెచ్చిందంటే వికలాంగుల హక్కులపట్ల ప్రభుత్వానికి ఎంత చిత్తశుద్ధి ఉందో అర్థమౌతున్నది. 11 సంవత్సరాల తర్వాత అంటే 2006లో రూపొందించిన వికలాంగులపై జాతీయ విధానం కూడా చాలా లోపభూయిష్టమైనది. జనాభాలో 12% గా ఉన్న వికలాంగులకు కేవలం 3% రిజర్వేషన్ కల్పించడమనేది తీవ్ర అన్యాయం. బడ్జెట్ కేటాయింపుల్లో అన్యాయం, ఉద్యోగనియామకాలలో అన్యాయం ఇలా అడుగడుగునా వికలాంగులకు అన్యాయం జరుగుతోంది.

మన రాష్ట్రంలో 80 లక్షల మంది ఉంటే వారి సంక్షేమానికి మన ప్రభుత్వం కేటాయించింది కేవలం 41 కోట్ల 65 లక్షలు అంటే ఒక్కో వికలాంగునికి 50 రూపాయలన్నమాట. 50 రూపాయలతో సంవత్సరం పొడవున ఏ సంక్షేమ చర్యలు తీసుకుంటుందో ప్రభుత్వానికే తెలియాలి. కేటాయించిన బడ్జెట్ను కూడా గత ఐదు సంవత్సరాలుగా పూర్తిగా ఖర్చు చేయడం లేదు. ఇతర శాఖలకు నిధులు మళ్ళించారు. ఫ్రీమెట్రీక్, పోస్టుమెట్రీక్ స్కాలర్షిప్ల నిధులు దారిమళ్ళాయి. ఇవన్నీ వికలాంగులను సంక్షేమానికి, విద్యకు దూరం చేసే చర్యలే.

అంగవైకల్యం 40% దాటితేనే సంక్షేమ పథకాలు వర్తిస్తాయనే నిబంధన, సర్టిఫికెట్ల జారీలో జరుగుతున్న జాప్యం వల్ల 60 శాతం మంది వికలాంగులు పథకాలను అందుకోలేకపోతున్నారు. రాయితీలు పొందలేకపోతున్నారు. ఎన్నికల ముందు అందరికీ పెన్షన్ అని చెప్పిన పాలకులు



గద్దెనెక్కగానే సర్టిఫికెట్స్ పేరుతో అనేకమంది పెన్షన్స్ నిలిపివేశారు. మరోవైపు అకాశాన్నంటుతున్న ధరల నేపథ్యంలో ఇప్పుడు అందుతున్న ₹ 500 ఏ మూలకు సరిపోడంలేదు. ధరలకనుగుణంగా పెన్షన్ ₹ 1500 పెంచాల్సిన అవసరముంది. విద్యలో వీరికి ప్రత్యేక ప్రోత్సహం అందించడం ద్వారా విద్యావంతులుగా తీర్చిదిద్ది వికలాంగులలో మనోధైర్యం పెంచాలి. అందరిలాగా వారు ఆత్మవిశ్వాసంతో బ్రతికేందుకు అవసరమైన ఉపాధి కల్పించాలి. అంగవైకల్యం అనేదానిని వైద్యపరమైన సమస్యగా చూస్తున్న పాలకుల ధోరణి మారాలి. పాలకుల పక్షపాతం వల్ల సమాజంలో నెలకొన్న ఆర్థిక అసమానతలు పేదరికం వల్ల వచ్చిన సమస్య కాబట్టి అది సామాజిక సమస్య. అందుకే వారిని గౌరవంగా తలెత్తుకొని బ్రతికేలా చూడాల్సిన బాధ్యత ప్రభుత్వానిది. అందుకు అవసరమైన అన్ని చర్యలు ప్రభుత్వాలు తీసుకోవాలి. పాలకులు మాటలు చెప్పడం మినహా చేతలు సరిగా లేనందున వికలాంగులంతా ఐక్యంగా ఉద్యమించాలి. అక్టోబర్ 28న హైదరాబాద్లో జాతీయ వికలాంగుల హక్కుల వేధిక ఆధ్వర్యంలో ప్రదర్శన నిర్వహించి మహాసభలు జరుపుకున్నారు. పోరాటాలకు సన్నద్ధం అవుతున్నారు. తమ హక్కులను సాధించుకోవడానికి వికలాంగులు సాగించే ఉద్యమానికి కార్మికులు బాసటగా నిలిచి వారిలో విశ్వాసం కల్పించాలి. మనతోపాటు వారిని ముందుకు నడిపించడము ద్వారా వికలాంగులు లేని సమాజాన్ని సాధించుకోవడానికి కార్మిక వర్గం సన్నద్ధం కావాలి.

- మహమ్మద్ అబ్బాస్

కౌన్సిలింగ్

చల్లని ఏసిగదిలోకి భయం భయంగా అడుగు పెట్టిందో స్త్రీ కార్మికురాలు..

కౌన్సిలింగ్ పక్రియకు నాయకత్వం వహిస్తున్న ఎరియా పర్సనల్ అధికారి ఒక సారి ఆమెను పరీక్షగా ఎగాదిగా చూసింది.

“ఏం పేరు నీపేరు” అన్నాడు.

అక్కడ ఆయన కాకుండా మరో ముగ్గురు కంపినీ అధికారులున్నారు. వారంత ఇటీవల కంపినీ ప్రకటించిన పదిహేడవ వాలంటరీ రిటైర్మెంటు పథకం విజయవంతం చేయటానికి స్త్రీ కార్మికులను చైతన్యవంతం చేయటం కోసం ఉద్దేశించింది.

‘నాపేరు రాజమ్మ’ అంది. అంత చల్లని గదిలో కూడా భయంతో ఆమెకు చమటలు పట్టాయి.

‘ఏబావి’ అకౌంట్స్ ఆఫీసర్ హుంకరించింది

“టు ఇంక్లయిన్”

“బావిపనిలోకి ఎట్లావచ్చావు” మరో అధికారి ప్రశ్నించింది. అతని ముఖంలో భావం స్పష్టంకాలేదు. చాల యదాలాపంగా ప్రశ్నించింది.

ఆమె ముఖంలో విషాదం కమ్ముకొన్నది “మా ఆయన బొగ్గుబాయిలో ప్రమాదం జర్గి చనిపోతే ఉద్యోగం ఇచ్చిండ్లు” అంది.

“బావి ప్రమాదమా” ఓ అధికారి ఆశ్చర్యపోయింది

“అవునయ్యా”

“ఎట్లాజరిగింది”

‘ఎమో అయ్యా బాయిలో బండ కూలిందన్నారు. పొద్దున నవ్వుకుంటూ బాయి పనికి పోయినోడు తిర్గి శవం ముద్దయి మూటకట్టుకొచ్చిండ్లు’ అమెకండ్లు తడారినయి.

ఆమెకు గతం గుర్తురాగా బాధతో భారంగా నిట్టూర్చి మళ్ళీ మాట్లాడసాగింది.

‘మా ఆయన బావి పని వద్దంటే విన్నేడు. బొగ్గుబాయి క్రింద మా భూములు పోయినంక బ్రతుకుతెరువు కరువై చివరికి బాయి పనే దిక్కుయింది. మా ఖర్మ ఇట్లయితడ నుకోలే’ పమిట చెంగుతో కండ్ల నీళ్ళు తుడుచుకుంది.

అధికారి ఒకరు సానుభూతిగా నిట్టూర్చి “ఎంతమంది పిల్లలు” అని అడిగింది.

“ఇద్దరయ్యా ఒక బిడ్డ ఒక కొడుకు,” ఆయన చనిపోయే నాటికి చిన్నోడికి మూడెండ్లు”

“ఎం చదువుతాండ్లు” ఇందాకటి అధికారి మళ్ళీ ప్రశ్నించింది.

‘బిడ్డ ఇంటర్, చిన్నోడు పదిల పడ్డడు”

“దేవుడు చల్లగా చూస్తే వచ్చే ఏడు బిడ్డ పెండ్లి చెయ్యాలి” అంది రెండు చేతులు జోడించి మరోసారి అధికారులకిసి దండం పెట్టింది.

ఈ సోదంత నాకెందుకు అన్నట్లుగా ఐఇడి అధికారి అసలు విషయంలోకి వచ్చింది.

‘బావి మీద ఏం పని చేస్తవు’

‘ఆఫీసులో పనిచేస్తా’

‘ఆఫీసులో ఏం పని చెస్తవు’ ఇందాకటి

అధికారే గుచ్చి చూస్తూ మళ్ళీ అడిగింది. ఆమె చెణకాలం ఇబ్బందిగా కదిలింది. “అయ్యా పొద్దున్నే వచ్చి ఆఫీసు ఊడ్చి, నీళ్ళు పెట్టి సార్లు వచ్చినంక చాయ్లు అదిఇది అందిస్తూ ఆఫీసు అయిపోయేదాక పనిచేస్తా”

“అంతేనా” అన్నాడు ఇందాకటి ఐఇడి అధికారి తేలిగ్గా.

ఆమెకు ఏం సమాధానం చెప్పాలో అర్థం కాక అవునన్నట్లుగా తలాడించింది. “ఆ మాత్రం పనికి నీకిచ్చే జీతం ఎంతో తెల్సా” అన్నాడు హుంకరిస్తూ

“అయ్యా ఫస్ట్ కేటగిరి” అంది సమాధానంగా

“అంటే నెలకు పదివేలు” ఏదో కొత్త విషయం కనిపెట్టినంత సంతోషంతో ఎకౌంట్స్ ఆఫీసర్ మధ్యలో కల్పించుకుని చెప్పింది.

“అయ్యా కటింగులు పోతే ఎనిమిదివేలు వస్తయి”

ఆ సమాధానానికి ఎకౌంట్స్ ఆఫీసర్ చికాకు పడిపోయింది.. “సరే ఎనిమిదివేలే అనుకో... నువ్వు చేసే పనికి నీకు ముట్టేది ఎంతో తెలుసా” అన్నాడు గొంతు పెంచి.

భయంతో ఆమె గొంతు పిడచగట్టుకుపోయి మాట పెకల లేదు.

“నువ్వు రోజు వచ్చి సార్లకు నీళ్ళు చాయ్లు అందిస్తే వచ్చేది నాలుగు వందలు” అంటూ అవునా కాదా అంటూ ముఖం పెట్టింది.

“అయ్యా నేనెప్పుడు లెక్కెయ్యలేదు”

పర్సనల్ అధికారి తేలిగ్గా నవ్వి “అమ్మా నువ్వెందుకు లెక్కిస్తవు... అదే పనిచేసే కాంట్రాక్టు కూలికి రోజు ఎంత ఇస్తరో నీకు తెల్సా? అంటూ అడిగింది.

ఆమెకు మాటరాక బిత్తరపోయింది.. అసలుకే కౌన్సిలింగ్ పేర ఎక్కడ విఆర్ఎస్ పెట్టుకోమంటారోనన్న భయంతో వచ్చింది. ఉన్న ఉద్యోగం పోతే బ్రతికేదెట్లా అన్న భయం ఎంటాడుతుంది. అమే మౌనం వహించటంతో పర్సనల్ అధికారి

గొంతుపెంచిండు.

“ఎన్నెండ్లాయె నువ్వ పనిచేయబట్టి”

“మా ఆయన పోయినంక పనిలకు ఎక్కిన. పన్నెండెండ్లాయె”

“మొదటి నుండి ‘టు’ ఇంక్లయిన్లోనే చేసినవా!” మరో అధికారి తల ముందు చాపి నింపాదిగ్గా అడిగిండు.

“లేదయా కొన్ని రోజులు గుటుకల పెద్ద పని చేసిన.. బాయిలకు ప్రైవేట్ యస్.డి.యల్., ఎల్ఎఎస్డిలు వచ్చినంక గుటుకల పెద్ద మూసెసిండ్లు.. అప్పుడు బాయి మీదికి ట్రాన్స్ఫర్ చేసిండ్లు” అంది..

“ఇప్పుడు మీకు అఫీసులో పనులు లేవు” అన్నాడు దురుసుగా పర్సనల్ అధికారి తల అడ్డంగా తిప్పిండు..

“అదే ఎందకయ్యా” పర్సనల్ అధికారి చికాకు పడిపోతూ “ఎందుకంటే కంపిసీ అఫీసుల్లో ప్యూస్; అయీలు చేసే పనులన్ని అవుట్ సోర్సింగ్ చేసింది”

“అంటెందయ్యా” బిక్కుపోయిన ఆమె ముఖంలో అందోళన... పర్సనల్ అధికారి క్షణకాలం తికమక పడ్డాడు.. అంతకంటే ఎక్కువ చికాకు పడిపోయి “ఏంలేదు మీరు చేసే పనులన్ని కాంట్రాక్టరుకు ఇచ్చిండ్లు”

“మేంచేసే పనులు కాంట్రాక్టు ఇస్తే మేం ఏం చెయ్యాలయ్యా?” ఒక్కక్షణం పర్సనల్ అధికారి బిత్తరపోయిండు..

“కంపిసీకి ఏది లాభమైతే అది చేస్తుంది”

లాబమా”

“అవును”

‘లాబమంటే ఎందయ్యా’ అంది ఆమె అధికారి ముఖంలోకి సూటిగా చూసింది...

ఆ చూపులు గుచ్చుకోగ ఆ అధికారి ఇబ్బందిగా కదలి.. ఇదెవతో తిరకాసులదే అనుకొని కోపానికి వచ్చిండు..

“ఇదిగో నీ ఒక్కదానికి ఇచ్చే జీతంతోని నల్గురు కంట్రాక్టు కూలీలు వస్తరు.. అది కంపిసీకి లాభం కాదా!”

“మరి మా బ్రతుకేం కావాలి”

కుర్ర ఐఇడి అఫీసర్ కోపానికి వచ్చి

“అదంత మాకు అనవసరం” అంటూ హుంకరించిండు

అట్లంటే ఎట్లా దొర మేం మా పొరగాండ్లు ఎట్లా బతకాలి” ఆమె గొంతు స్థిరంగా ఉంది. మాటలు చూపులు సూటిగా ఉన్నాయి..

‘అది నువ్వు అలోచించుకోవాలి’ ఎకౌంట్స్ అఫీసర మధ్యలో కల్పించుకుని అన్నాడు..

పర్సనల్ అధికారి ముఖంలోకి శాంతన్ని తెచ్చుకొని అనునయంగా మాట్లాడసాగిండు.

‘అది కాదమ్మా మీ అటువంటి వాళ్ళకోసమే కంపిసీ విఆర్ఎస్

వంటి మంచిపథకం పెట్టింది..వచ్చిన డబ్బులతోని ఏదన్న చేసుకొని బ్రతకవచ్చు”

‘విఆర్ఎస్ పెట్టుకుంటే ఏం మొస్తది దొరా! అడబ్బులతోని ఎన్నాళ్ళు బ్రతకుతం.. ఎట్లా బ్రతుకుతం...పని చేస్తేనే బ్రతుకులు ఎల్లుతలేదు.. చేయకుంటే ఎట్లా బ్రతికేదీ”

‘ఏమో అనుకున్న గడుసుదే అంటూ ఓ అధికారి ప్రక్క అధికారితో గుసగుసలాడిండు.

పర్సనల్ అధికారికి విసుగొచ్చింది.. “నీ సోదంత మాకు ఎందుకు కాని ఇదిగో రాజమ్మ ఒక విషయం సూటిగా చెపుతున్న అది కూడా నీ మంచి కోరిచెపుతున్న.. కంపిసీ పరిస్థితి ఏం బాగాలేదు.. పోటీ మార్కెటును తట్టుకోవాలి.. మార్కెటులో నిలబడాలంటే ఉత్పత్తి ఖర్చులు తగ్గించుకోవాలి ఉత్పత్తి లక్ష్యాలు సాధించాలి. ఇదంత కావాలంటే పనిలేకుండా ఉన్న కార్మికులను తొలగించుకోవాలి. ఇవ్వాళ మంచిమాటకు పోకుంటే రేపు బలవంతంగానైనా ఎక్కువగా ఉన్న కార్మికులను ఇంటికి పంపించకతప్పదు. అప్పుడిక ఈ మాత్రం వచ్చే డబ్బులు కూడా రావు. నీమంచి కోరి చెపుతున్న విఆర్ఎస్ పెట్టుకో వచ్చిన డబ్బులతోని బిడ్డ పెండ్లి చెయ్యి, మిగతా డబ్బులు బ్యాంకులో వేసుకో. మిత్తితిని బ్రతకవచ్చు” అనునయంగా చెప్పుకొచ్చిండు..

“అయ్యా విఆర్ఎస్ పెట్టుకుంటే మీరిచ్చే లక్ష రెండు లక్షలతో బిడ్డ పెండ్లమి చెయ్యాలి అటు తరువాత నేను నా పొరగాండ్లు ఎట్లా బ్రతకాలి” ఆమె గొంతులో కోపం దుఃఖం కలగలిసి పోయింది..

ఆ దుఃఖంలో గొంతుపుడుకపోగా “అయ్యా ఈ బాధలు మాకు వద్దు మీకు వద్దు” అంటూ ఎక్కెక్కి పడ్డది..

ఆమె ఇంకా ఏం చెపుతుందోనని కొన్నిలింగ్ అధికారులు ఆసక్తిగా చూసిండ్లు..

“అయ్యా మేం ఈ బాధలు బరించలేం.. ‘మాకింత విషం ఇవ్వండి.. అ విషం తాగి నేను మా పొరగాండ్లు సచ్చిపోతం అప్పుడు మీ లాభాలకు ఏ దోకా ఉండదు.. మా బాధలకు విముక్తి దొరుకుతుంది”

ఆమె మాటల్లో దుఃఖం ఉంది.. నిస్సహాయత ఉంది.. ఆవేదన ఉంది.. ఆవేశం ఉంది..నిరసన ఉంది.. క్రోధం ఉంది... ఏమి చెయ్యలేని నిస్సహాయ స్థితిలో మనిషి పడే వేదనకు ప్రతిరూపంగా అమే ఎక్కెక్కి పడ్డది..

ఆ మాటలకు పర్సనల్ అధికారి ఉక్కిరిబిక్కిరైపోయి.. ఆమె చూపులు భరించలేక” నువ్వెళ్ళిపో...పో...నెప్పునెప్పు అంటూ అదేపనిగా కాలింగ్ బెల్ నొక్కిండు...

పి.చంద్, గోదావరిఖని

కర్నాటకలో బిజెపి డబ్బు రాజకీయం

సంఘపరివారం మరియు బిజెపిలు నిజాయితీ, క్రమశిక్షణ, అంకిత భావాలు కలిగినవిగా ఒక ప్రముఖ న్యాయవాది 1980లో బొంబాయిలో జరిగిన బిజెపి మహాసభలో పొగిడారు. దాంతో వాజ్పాయి పొంగిపోయి బిజెపికి “భిన్నమైన పార్టీ” బ్రాండ్ తగిలిద్దామని సూచన చేశారు. “బిజెపి కాంగ్రెసు లాంటిది కాదు. కాంగ్రెస్ లో లాగా బ్లాక్ మార్కెట్ వ్యాపారులు, స్వగర్లు, ఇతర విధాలుగా చట్టాన్ని అతిక్రమించేవాళ్ళు బిజెపిలో లేరు. ఒక కొత్త రాజకీయ సంస్కృతి, కొత్త పనితీరు, కొత్త నిర్మాణ పద్ధతులను బిజెపి ఆవిష్కరిస్తుంద”ంటూ వాజ్పాయి ఆ మహాసభలో గంభీరమైన ఉపన్యాసం ఇచ్చారు. “ఆ తర్వాత 30 సంవత్సరాలు గడిచింది. కాషాయపార్టీ అనుచరులే వాజ్పాయి మాటలకు కాలదోషం పట్టించా”రంటూ ఒక ఆర్ఎస్ఎస్ ప్రముఖుడు వాపోయాడు.

అధికారం కోసం నానాగడ్డి కరిచింది

2008లో జరిగిన కర్నాటక ఎన్నికల్లో ప్రభుత్వ ఏర్పాటుకు అవసరమైన మెజారిటీ రాని బిజెపి, ఇతర పార్టీల ఎమ్మెల్యేలని, ఇండిపెండెంట్ ఎమ్మెల్యేలను గాలి సోదరుల డబ్బు సంచలతో కొనుక్కుంది. మంత్రి పదవులు ఇచ్చింది. బిజెపి కొత్త రాజకీయ సంస్కృతి ఇదే కాబోలు.

2008లో ప్రభుత్వ ఏర్పాటు చేసిన దగ్గర నుండి బిజెపిలో అంతర్గత పోరుకొనసాగింది. అధికారం కోసం, పదవుల కోసం కొట్లాడుకున్నారు. తమ వ్యాపారాల కోసం ప్రభుత్వాన్ని బ్లాక్ మెయిల్ చేసేందుకు మంత్రివర్గంలో ఉన్న గాలి సోదరులు 2009లో తిరుగుబాటు చేశారు. ఇనుప ఖనిజం గనులు కొల్లగొట్టి కోట్లకు పడగలెత్తినవీరు 50 మంది ఎమ్మెల్యేలను తమకు మద్దతుగా నమీకరించుకుని ముఖ్యమంత్రిపై ఒత్తిడి తెచ్చారు. బళ్ళారిలో తమకు వ్యతిరేకంగా ఉండే అధికారుల్ని బదిలీ చేయించారు. తమ లాబీకి వ్యతిరేకంగా ఉండే ఒక మహిళా మంత్రిని కూడా తొలగింపజేశారు.

మళ్ళీ 2010 వచ్చింది. ముఖ్యమంత్రి తన పట్టును నిలుపుకునేందుకు మంత్రి వర్గంలో మార్పులు చేశారు. ముగ్గుర్ని తొలగించారు. ఆరుగురు కొత్తోళ్ళని తీసుకున్నారు. దాంతో తొలగించబడ్డ వాళ్ళు, మంత్రి పదవులు రాని వాళ్ళు తిరుగుబాటు చేశారు. బేరాలు కుదరకపోయేసరికి అక్టోబరు 6న 14 మంది బిజెపి ఎమ్మెల్యేలు, 5 గురు ఇండిపెండెంట్ ఎమ్మెల్యేలు ప్రభుత్వానికి తమ మద్దతు ఉపసంహరిస్తూ గవర్నరుకు లేఖ వ్రాశారు. వీరిలో 7 గురు మంత్రులు ఉన్నారు. ముగ్గురు మంత్రులకి ఎరవేసి వెనక్కి లాక్కున్నారు. తిరుగుబాటు దార్లతో బేరాసారాలు చేయటంలో గాలి సోదరులు పాలుపంచుకున్నారు.

అక్టోబరు 11 బల నిరూపణకు ముందు రోజు 10వ తారీఖున స్పీకరు చట్ట విరుద్ధంగా మిగిలిన 16 మందిని అనర్హులుగా ప్రకటించారు. అక్టోబరు 11 బలనిరూపణ రోజు. అనర్హత గురి చేయబడిన ఎమ్మెల్యేలు అసెంబ్లీలో ప్రవేశించటంతో కొట్లాడుకున్నారు. ఈ గొడవలమధ్య బ్యాలిట్

నిర్వహించకుండా వాయిస్ వోటు ద్వారా ప్రభుత్వం మెజారిటీ సంపాదించుకున్నట్లు స్పీకర్ ప్రకటించారు. అనర్హతకు గురయిన ఎమ్మెల్యేలు హైకోర్టుకు వెళ్ళారు. రాష్ట్రంలో రాష్ట్రపతి పాలన విధించాలని గవర్నరు సిఫార్సు చేశారు. కేంద్ర ప్రభుత్వ సూచనతో అక్టోబరు 14న మళ్ళీ బల నిరూపణ జరిగింది. అనర్హతకు గురి కాబడిన 16 మంది ఎమ్మెల్యేల సంగతి కోర్టు తేల్చకపోవటంతో ముఖ్యమంత్రి బల నిరూపణలో నెగ్గారు. అనర్హతకు గురికాబడిన అందరు ఎమ్మెల్యేలకు అనుకూలంగా కోర్టు తీర్పు వస్తే ప్రభుత్వం మళ్ళీ ప్రమాదంలో పడుతుంది. అప్పుడు ఏం బేరాలు పెడతారో చూడాలి.

ప్రభుత్వం అవినీతిమయం

బిజెపి అధికారంలోకి వచ్చిన దగ్గర నుండి అవినీతిలో కూరుకుపోయింది. ఒక బిజెపి ఎమ్మెల్యే 5 లక్షల రూపాయలు లంచం తీసుకుంటూ ఉండగా లోకాయుక్తకు పట్టుబడ్డాడు. ఒక ఓడరేవులో లోకాయుక్త జప్తు చేసిన ఇనుప ఖనిజం రాత్రికి రాత్రే మాయమయింది. దేవాదాయ శాఖ, విద్యాశాఖ మంత్రులు కుంభకోణాల్లో ఇరుక్కుని రాజీనామా చేశాడు. ముఖ్యమంత్రి యడ్యూరప్ప కుమారుడి భూమిని బెంగుళూరు అభివృద్ధి సంస్థ ప్రజావసరాలకోసం స్వాధీనం చేసుకుంటానని నోటిపై చేసింది. ప్రభుత్వం జోక్యం చేసుకుని ఆ భూమిని స్వాధీనం చేసుకునే లిస్టు నుండి తొలగించింది. ఎంత చెప్పుకున్నా తరగని అవినీతి. ‘భిన్నమయిన పార్టీ’ అంటే ఇలాగే ఉంటుంది కాబోలు.

అధికారంలోకి రావటానికి, దాన్ని నిలుపుకోవటానికి

మతోన్మాదదారి

అసెంబ్లీలో తన బలాన్ని పెంచుకోవటానికి బిజెపి మతోన్మాదాన్ని సాధనంగా చేసుకుంది. కోస్తా జిల్లాలను హిందూత్వ ప్రయోగశాలగా మార్చింది. కోస్తా కర్నాటకలో ఎబివిపి బుర్ఖాను నిషేధించే ప్రయత్నం చేసింది. ముస్లిం యువకులు/యువతులతో స్నేహం చేయకూడదని తాలిబాన్ల మాదిరిగా సంఘపరివారం ఫత్వా జారీ చేసింది.

1990వ దశకం నుండి చిక్వగలూరులో ఉన్న బాబాదంగిరీ ముస్లిం ప్రార్థనా స్థలాన్ని హిందూ ప్రార్థనా స్థలంగా మార్చాలని ఆందోళన చేసింది. హుబ్లీలో ఉన్న ఈద్గాను కూడా వివాదాస్పదం చేసింది. అధికారంలోకి రాగానే హిందూమతోన్మాదులకు అనుకూలంగా చట్టాలు చేసింది. కొన్ని ముస్లిం గ్రూపులను హింసించేందుకు ‘కర్నాటక సంఘటిత నేరాల నియంత్రణ చట్టం, 2009’ తెచ్చింది. 2009 సంవత్సరంలో చర్చిల మీద దాడులు కొనసాగాయి. బలవంత మత మార్పిడుల వలనే ఈ దాడులు జరుగుతున్నాయంటూ ముఖ్యమంత్రి వీటిని సమర్థించారు. 2010లో తెచ్చిన పశువధ మరియు సంరక్షణ చట్టం మెజారిటీ ప్రజల ఆహార అలవాట్లకు వ్యతిరేకంగా ఉంది. శ్రీరామ సేన ప్రజాస్వామ్యాన్ని పరిహాసం చేస్తూ మంగుళూరు పబ్బుల మీదా దాడి చేసింది.

డబ్బు సంచల రాజకీయం, అవినీతి, మతోన్మాదం కలగలిసిన బిజెపి మన రాష్ట్రంలో కూడా అధికారంలోకి రావాలని చూస్తున్నది. ఇటువంటి ప్రమాదకర రాజకీయాలపట్ల కార్మికవర్గం అప్రమత్తంగా ఉండాలి.

డా.పి.అజయ్ కుమార్

చిలీ గని కార్మికుల పునర్జన్మ

రెండున్నర నెలలుగా బంగారు గనిలో చిక్కుకుపోయిన చిలీ కార్మికులు అంతా ఎట్టకేలకు బయట ప్రపంచంలోకి వచ్చారు. పునర్జీవితం పొందారు. స్వేచ్ఛావాయువులు పీల్చుకున్నారు. తమ కుటుంబ సభ్యులు, బంధువులను కలుసుకుని తీవ్ర భావోద్వేగాల నడుమ ఆనందోత్సాహాలు పంచుకున్నారు. కార్మికులందరినీ రక్షించేందుకు చిలీ అధికారులు చేపట్టిన ఆపరేషన్ పూర్తి అయ్యింది. అక్టోబర్ 14న 33 మంది కార్మికులు 'వెలుగు' చూశారు. ఈ కార్మికులను రక్షించేందుకు, ప్రాణాలతో వెలికితీసేందుకు దాదాపు 10 వారాలుగా కృషి చేస్తున్న అధికారులు ఎట్టకేలకు విజయం సాధించారు. ఈ సహాయ కార్యక్రమం మొత్తాన్ని గని కార్మికుల నాయకుడు లూయిస్ ఉర్జువా 'ఫీనిక్స్' (500 సంవత్సరాల క్రితం మరణించి పునరుద్భవించిన ఒక పక్షి)తో పోల్చారు. చిలీ కార్మికులను రక్షించేందుకు చేపట్టిన ఈ స్ఫూర్తివంతమైన, సాహసోపేతమైన ఆపరేషన్ చిలీతోపాటు ప్రపంచ ప్రజలను ఆశ్చర్యంలో ముంచెత్తింది. వివరాలు తెలుసుకునేందుకు లక్షలాదిమంది ప్రజలు టెలివిజన్ స్క్రీన్లు, ఇంటర్నెట్లకు అతుక్కుపోయారు. అమెరికా, ఫ్రాన్స్, బ్రెజిల్ దేశాల అధ్యక్షులు బరాక్ ఒబామా, నికోలస్ సర్కోజీ, లూయిస్ ఇనాసియో లూలా డిసిల్వలతో పాటు పోప్ బెనెడిక్ట్, ఇతర ప్రముఖులు తమ అభినందనలు తెలియజేశారు. ఆరుగురు సహాయ కార్యర్థులు ఇంకా గనిలోనే ఉన్నారు. వారికి ఖచ్చితమైన భద్రత లేకపోయినప్పటికీ ఆఖరి కార్మికుడి వరకూ అందరినీ బయటకు పంపించేందుకు నిస్వార్థంగా పనిచేశారు. మొట్టమొదటిగా ఫ్లోరెన్సియో అవలాస్ గనిలోంచి సురక్షితంగా బయటకు వచ్చినప్పుడు అందరూ అభినందనలు తెలియజేశారు. 2,041 అడుగుల లోతులోంచి 70 రోజుల తర్వాత బయటకు వచ్చారు. చిలీ కార్మికుల విముక్తి చర్యలను ప్రపంచమంతా ఆసక్తిగా చూసింది. మరణం అంచున ఉన్న వారు మృత్యువును జయించి బయటకు రావాలని ప్రతిఒక్కరూ కోరుకున్నారు. కార్మికులు కూడా ఎలాంటి ఆందోళన, భయం లేకుండా ఆత్మవిశ్వాసం, సంతోషంతో రెండు నెలలుగా కాలం గడిపారు. రెండు రోజులకు సరిపడా ఉన్న ఆహారాన్ని రెండు నెలలకు పైగా సరిపూర్ణకొని అందరూ సమానంగా తిని ఒకరికోసం ఒకరు అన్నట్లుగా అందరూ ఐక్యంగా 70 రోజులపాటు మృత్యువుతో పోరాడి విజయం సాధించారు. కార్మికులు ఐక్యంగా ఉంటే సాధించలేనిది ఏదీ ఉండదని నిరూపించారు.

కుదింపు చర్యలకు బ్రిటన్లో పెల్లుబికిన నిరసన

దేశాన్ని భ్రష్టు పట్టించే విధంగా ప్రభుత్వ సంక్షేమ సర్వీసుల్లో కోత విధించాలన్న ప్రభుత్వ నిర్ణయాన్ని నిరసిస్తూ వేలాదిమంది అక్టోబర్ 20న బ్రిటన్ వీధుల్లో కదంతొక్కారు. ఎడిన్బర్గ్లో జరిగిన కార్మిక ప్రదర్శనలో 20,000 మందికి పైగా కార్మికులు,

సంఘాల కార్యకర్తలు, కార్మిక కుటుంబాలు పాల్గొన్నారు. నిర్వహకుల అంచనాలకు మించి పాల్గొన్న కార్యకర్తలతో ప్రిన్సెస్ స్ట్రీట్ గార్డెన్స్ మార్గం మొత్తం నిండిపోయింది. లండన్లో మరో బ్రహ్మాండమైన ప్రదర్శన జరిగింది. ఆర్ఎంటి యూనియన్ లోగోతో ఉన్న టీ షర్టులు ధరించి కార్మికులు ఈ కార్యక్రమంలో పాల్గొన్నారు. వీరి టీషర్టులపై "రెచ్చగొడితే సమ్మె చేస్తాం" అనే నినాదం ముద్రించి ఉంది. ప్రదర్శకులు అనేకమంది పిల్లలతోసహా పాల్గొన్నారు. వారిలో కొందరు బుగ్గలపై నో కట్స్ అని రాయించుకుని మరీ వచ్చారు. ఉత్తర ఐర్లాండ్లోని బెల్ఫాస్ట్లో అనేక వేల మంది చిలిని కూడా లెక్కచేయకుండా ప్రదర్శనలో పాల్గొన్నారు. ఛాన్స్లర్ ప్రతిపాదించిన నాలుగువందల కోట్ల పౌండ్ల వ్యయ కుదింపు దుష్ప్రభావాలను నిరసనకారులు ఎలుగెత్తి చెప్పారు. కార్మిక సంఘాల బ్యానర్లు ధరించి ప్రభుత్వ రంగ ఉద్యోగాలను కుదించవద్దంటూ నినాదాలు చేశారు. బ్రిస్టల్, కేంబ్రిడ్జ్, డెర్బి, షఫీల్డ్, నగరాలలో కూడా నిరసన ప్రదర్శనలు జరిగాయి. ఎడిన్బర్గ్లో ఎస్టియుసి ప్రధాన కార్యదర్శి గ్రాహమ్ స్మిత్ మాట్లాడుతూ "కత్తిరింపులకు ప్రత్యామ్నాయం ఉంది. ప్రజలను తిరిగి పనిలోకి తీసుకోండి. ఆర్థిక వ్యవస్థను తిరిగి వృద్ధి పథంలోపెడితే ప్రభుత్వ నిధులు వాటంతట అవే పెరుగుతాయి" అని చెప్పారు. ఐరిష్ కార్మిక సంఘాల కాంగ్రెస్ సహాయ ప్రధాన కార్యదర్శి పిటర్ బన్టింగ్ బల్ఫాస్ట్లో మాట్లాడుతూ "సంక్షోభ నమయంలో పూర్వసంక్షోభాలలో ఉత్తర ఐర్లాండ్ ప్రజలు తమకు హింసారహిత భవిష్యత్ కావాలంటూ రోడ్ల మీదకు వచ్చారని చెప్పారు. ఇప్పుడు ప్రజలు ఆర్థిక పొదుపులేని భవిష్యత్కోసం ఎదురు చూస్తున్నారని అన్నారు. లండన్లో ఆర్ఎంటి ప్రధాన కార్యదర్శి బాబ్క్రో మాట్లాడుతూ ప్రభుత్వ కత్తిరింపుల వ్యతిరేక ఉద్యమంలోకి ప్రజలను మరింతగా సమీకరించాలని పిలుపునిచ్చారు.

రొమేనియాలో ఉద్యోగుల ఆందోళన

రొమేనియాలో పొదుపు చర్యలలో భాగంగా వేతనాలలో 25 శాతం కత్తిరించాలన్న ప్రభుత్వ నిర్ణయానికి వ్యతిరేకంగా వేలాదిమంది రొమేనియా టీచర్లు, విద్యారంగ ఉద్యోగులు అక్టోబర్ 12న రాజధానిలో నిరసన ప్రదర్శనలు జరిపారు. ప్రభుత్వరంగ ఉద్యోగుల వేతనాలలో 25 శాతం కత్తిరిస్తూ ప్రభుత్వం జులైలో నిర్ణయం తీసుకున్న దగ్గర నుండి జరుగుతున్న ప్రదర్శనలలో ఇది తాజాది. 5000 మందికి పైగా టీచర్లు వీధుల్లోకి వచ్చారు. న్యాయమైన వేతనాలు, విద్యారంగంలో మరిన్ని పెట్టుబడులు, పెట్టాలని, సిబ్బందిని తగ్గించే యోచన మానుకోవాలని వారు డిమాండ్ చేస్తున్నారు. ఇవన్నీ ఐఎంఎఫ్ యురోపియన్ యూనియన్, ఇతర అంతర్జాతీయ రుణదాతల ఆదేశాల మేరకు జరుగుతున్నాయని విమర్శించారు.

- హరూజ్

గోదావరిఖనిలో కాంట్రాక్టు కార్మికుల 3 రోజుల పాదయాత్ర

రామగుండం రీజియన్‌లో దాదాపు 4 వేల మంది కాంట్రాక్టు కార్మికులు భూగర్భ గనులు, ఓపెన్‌కాస్ట్, సర్పెస్ డిపార్ట్‌మెంట్లు, ఓవర్‌బర్డెన్, కోల్ వాషింగ్, సిహెచ్‌పి, బ్లాస్టింగ్, పార్కులు, హాజ్‌కీపింగ్, గెస్ట్‌హౌజ్‌లు, రైల్వే మరియు పారిశుధ్యంలో పనిచేస్తున్నారు. వీరికి కనీస వేతనాలు అమలు, చట్టబద్ధ హక్కులు, సాయంపిఎఫ్, ఇఎస్‌ఐ, బోనస్ లీవులు కల్పించడంలో సింగరేణి యాజమాన్యం ప్రిన్సిపుల్ ఎంప్లాయర్‌గా బాధ్యత వహించాలి. యాజమాన్యం, కార్మికశాఖ నిర్లక్ష్యం వలన కార్మికులకు కనీస వేతనాలు అమలు కావడంలేదు. యాజమాన్యానికి, కాంట్రాక్టర్లకు కార్మికులు కట్టుబానిసలుగా పనిచేస్తున్నారు. రామగుండం రీజియన్ వ్యాప్తంగా సింగరేణి కాంట్రాక్టుల సంఘం, సిఐటియు అధ్యక్షులతో ఆగస్టు 25, 26, 27 తేదీలలో పాదయాత్ర రోజుకు 25 మందితో నిర్వహించారు. పాదయాత్ర బృందానికి కార్మికులు నిత్యం ఎదుర్కొంటున్న సమస్యలను వివరించారు. ఆడ, మగ తేడా చూపిస్తూ సమాన వేతనం ఇవ్వకుండా కాంట్రాక్టర్లు పక్షపాత వైఖరిని అవలంబిస్తున్నారని, చాలిచాలని వేతనాల కోసం ప్రతినెల ఎదురుచూడాలి. కనీసం వేతనం ఇవ్వాలని అడిగితే ఇంటిదారి పట్టాల్సిందే. అధికారుల, సూపర్‌వైజర్ల జేబులు నింపిన వారికి కొలువులు ఇస్తారు. కొన్ని చోట్ల బ్యాంకులలో కనీస వేతనాలు ఇస్తారు. తిరిగి వెనక్కి తీసుకుంటారు, ఇవ్వకపోతే ఉద్యోగం ఉండదు. బోనస్, బెల్లం, టవల్స్ రక్షణ పరికరాలు ఇవ్వటంలేదని వారు కంటతడిపెడుతూ ఆవేదనతో పాదయాత్ర బృందానికి వినతిపత్రాలనిచ్చారు.

కాంట్రాక్టర్లు ఇష్టం వచ్చిన పద్ధతిలో తక్కువ కోడ్ చేసి టెండర్లను దక్కించుకుంటున్నారు. అసలు కాంట్రాక్టర్ల దగ్గర సబ్ కాంట్రాక్టు తీసుకొని తక్కువ వేతనాలు ఇస్తూ కార్మికులను వేధిస్తున్నారు. సాయంపిఎఫ్ నెంబర్లు లేకుండా టెండర్లు వేస్తూ చాలామంది కాంట్రాక్టర్లు దక్కించుకుంటున్నారు. కాంట్రాక్టు కార్మికులు యూనియన్‌లో ఉంటే వారిని తొలగిస్తామని, భయభ్రాంతులకు గురి చేస్తున్నారు. రక్షణ పరికరాలు లేక కొన్ని గనులలో భద్రత చర్యలు లోపించి కాంట్రాక్టు కార్మికులు ప్రాణాలు కోల్పోతున్నా అధికారులు పట్టించుకోవడంలేదు. మారుమూల ప్రాంతాల నుండి వచ్చి గత 7 సంవత్సరాల నుండి సింగరేణి కాంట్రాక్టు కార్మికులుగా చాలిచాలని వేతనాలతో 60 రూపాయల నుండి పనిచేస్తూ వారి కుటుంబాలను పోషించుకుంటూ ఇక్కడే స్థిర నివాసం ఏర్పరచుకున్నారు. కార్మికులు కనీస వేతనాలు, హక్కులు అడిగితే సింగరేణి అధికారులు కాంట్రాక్టర్లతో కుమ్మక్కై టెండర్లను రద్దు చేస్తామని, పనుల నుండి తొలగిస్తామని బెదిరిస్తున్నారు. ఆర్‌జి3 డివిజన్‌లో 50 మంది సివిల్ మెయింటెనెన్స్ కార్మికులు పనిచేస్తున్న సెంటనరీ కాలనీలో 3 జోన్లకు బదులుగా 2 జోన్లకు కుదించి 17 మంది కార్మికులను తొలగించి పనిభారం పెంచారు. కార్మికులను తొలగించడం వల్ల సెంటనరీ కాలనీలో పారిశుధ్యం లోపించి ప్రజలు అనారోగ్యాలకు గురౌతున్నారు. రీజియన్ పరిధిలో 1, 5, 11ఎ, 8, 8ఎ, 9 ఇంక్లయిన్, 10, 10ఎ, ఇంక్లయిన్‌లో టెండర్లు నిలిపివేసి కొన్ని టెండర్లను రద్దు చేస్తామని బెదిరిస్తున్నారు.



ప్రైవేట్ ఓబి డెల్టా లాంటి కంపెనీలలో 12 గంటల పని దినాన్ని ప్రైవేట్ యాజమాన్యాలు అమలు చేస్తున్నాయి. ఉత్పత్తే లక్ష్యంగా పని చేయిస్తూ, కార్మికులను కనీస భద్రతను, సౌకర్యాలను పట్టించుకోకపోవడం, మెన్‌లో నాణ్యత, శుభ్రత లేకుండా కార్మికుల ప్రాణాలతో చెలగాటమాడుతున్నారు. సింగరేణిలో గతంలో లక్షా 15 వేల మంది పర్మినెంట్ కార్మికులుంటే ఇప్పుడు 64 వేల మందే ఉన్నారు. కాంట్రాక్టు కార్మికులందరూ తమ గుర్తింపు సంఘం క్రిందనే ఉండాలని, లేకపోతే టెండర్లను రద్దు చేయిస్తామని, గనుల నుండి తొలగిస్తామని గుర్తింపు సంఘం నాయకులు కార్మికులను భయపెడుతున్నారు. బోనస్ చట్టాన్ని సవరణ చేసి, కాంట్రాక్టు కార్మికులకు బోనస్ ఇవ్వాలని కేంద్ర ప్రభుత్వం ఆర్డినెన్స్ జారీ చేసింది. ప్రభుత్వరంగ సంస్థ సింగరేణి యాజమాన్యం బోనస్ చట్టాన్ని అమలు చేయకపోవడం దురదృష్టకరం. సాయంపిఎఫ్ అందరికీ రికవరీ లేదు. కొన్ని సెక్షన్‌లకు 2007 సంవత్సరం నుండి కటింగ్ చేస్తున్నా వాటి వివరాలు, పాస్ బుక్‌లు నేటికీ ఇవ్వలేదు. వేతనాలకు ఒక తేది అంటూ లేకపోవడంతో వారు అధిక వడ్డీలకు అప్పులు తెచ్చుకుంటున్నారు. కాంట్రాక్టు కార్మికుల పక్షాన సిఐటియు రాజీలేని పోరాటాలు, ఉద్యమాలు నిర్వహిస్తూ కొన్ని సెక్షన్ కార్మికులకు కనీస వేతనాలు, సాయంపిఎఫ్ అమలు చేయించారు. కార్మికులు ఉద్యమాలకు, పోరాటాలకు సిద్ధంగా ఉండాలని పాదయాత్రలో కార్మిక వర్గానికి పిలుపునిచ్చారు. సెప్టెంబర్ 7న జరిగే దేశవ్యాప్త సమ్మెలో పర్మినెంట్ కార్మికులతోపాటు, కాంట్రాక్టు కార్మికులు కూడా సమ్మెలో పాల్గొనాలని విజ్ఞప్తి చేశారు. 3 రోజులు జరిగిన పాదయాత్ర 3 వేల కరపత్రాలు, పోస్టర్లు ముద్రించాం. పాదయాత్ర బృందానికి సింగరేణి కాంట్రాక్టు కార్మికులు మరియు సింగరేణి ఎంప్లాయిస్ యూనియన్ భోజనాలు, టి.టి.ఫిన్స్ ఏర్పాటు చేశారు.

ఈ పాదయాత్ర తొలిరోజు యన్‌సికెయన్ రాష్ట్ర ప్రధాన కార్యదర్శి బి.మధు పాల్గొన్నారు. 2వ రోజు రాష్ట్ర ఉపాధ్యక్షులు వై.యాకయ్య పాల్గొన్నారు. 3వ రోజు అధ్యక్షులు యం.సాయిబాబు పాల్గొన్నారు. పాదయాత్ర బృందంలో పెరుక సతీష్, బుర్ర తిరుపతి, ఇ.రాజేందర్, మార్త సతీష్, యస్.రవీందర్, ఎన్.మూర్తి, లక్ష్మీనారాయం, సంతోష్, సిహెచ్ శ్రీనివాస్, సిహెచ్ ఓదెలు, చిరంజీవి, రాములు, ఉపేందర్, సమ్మయ్య, రాణి వెంకటేశ్, రాజు, కొమరయ్య, సురేష్ మరియు 25 మంది సభ్యులు పాల్గొన్నారు.

వినిమయ ధరల సూచిక

(బేస్ 2001 = 100)

సెంటర్ సీరిస్	మే	జూన్	జూలై	ఆగస్టు
హైదరాబాద్	165	166	167	165
గుంటూరు	178	183	184	184
విశాఖపట్నం	168	173	174	175
వరంగల్	200	203	201	200
విజయవాడ	177	181	182	181
గోదావరి ఖని	188	193	197	195
రాష్ట్ర సీరిస్				
విజయనగరం	186	190	192	191
రాజమండ్రి	183	186	189	184
జగ్గయ్యపేట	186	189	191	190
తిరుపతి	175	178	181	179
కొత్తగూడెం	182	185	188	188
నిజామాబాద్	187	190	194	192
అలిండియా	172	174	178	178
ఎ.పి.	178	182	184	183

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

“దసరా ధమాఖా” కవిత

- ఐదవ మధ్యంపై నిర్వహించిన సదస్సులో చదివిన కవిత

రండి బాబూ! రండి!
 కొనండి! తాగండి! వాగండి!
 తాగి తూగండి! మత్తులో తేలండి!
 మీయానందమే మాయానందం
 మీ సంతోషమే మా సంతోషం
 బలిసిన వాడికి మనశ్శాంతి
 బక్క చిక్కిన వాడికి విశ్రాంతి
 పేదరికం, నిరుద్యోగం, అనారోగ్యం, ఆకలి
 దేనికైనా సరే ఒకటే మందు.
 అదే మందు! మందు! మందు!
 ప్రజల వద్దకు పాలన మాన్వాయం
 మనిషి మనిషికి మధ్యం మా ధ్యేయం
 అందుకే మందు బాబుల సౌకర్యార్థం
 సందు సందునా బార్లు బార్లాగా తెరిచాం
 ఇరవై నాలుగ్గంటలూ సర్వీస్ మా ప్రత్యేకత
 మీ సేవే మా భాగ్యం-అందుకోపోతే మీ దోర్భాగ్యం
 మందు ప్రియులకోసం మా ప్రభుత్వమందిస్తున్న
 దసరా డబుల్ దమాఖా
 గుర్తింపు పొందిన మాఫాపులో మందుకొన్నవాడికి
 ఒకటి కొంటే మరొకటి ఉచితం!
 మందెక్కువై పడిపోతే మందుఖర్చుకు వంద
 మరణిస్తే మట్టి ఖర్చుకు వెయ్యి
 ఊపిరితిత్తులు చెడిపోతే ఉచిత వైద్యం
 మందుగొట్టిమరణించిన వారిని
 మృతవీరులుగా గుర్తిస్తాం!
 స్వార్థక స్థూపాలు కట్టిస్తాం!
 రేషన్ కార్డుంట్నే బయ్యం
 ఓటరు కార్డుంట్నే ఓటుహక్కు
 ఏకార్థ లేకపోయినా అందిస్తాం మందుకిక్కు
 విద్యార్థులకు థర్టీ పర్సెంట్
 వృద్ధులకు పార్టీ పర్సెంట్
 పిల్లలకు తల్లులకు ఫిఫ్టీపర్సెంట్ డిస్కాంట్
 ఫ్యామిలీ ప్లానేజ్ సౌకర్యము కలదు
 రండి బాబూ రండి!
 మా ప్రభుత్వమందిస్తున్న దసరా డబుల్ దమాఖా
 కొనండి! తాగండి! వాగండి! తూగండి!

రచన : కవిరత్న పూసల రజనీ గంగాధర్,
 హైదరాబాద్.

సింగరేణి కాంట్రాక్టు కార్మికులు హెడ్డాఫీసు వద్ద ధర్నా

సింగరేణిలో తొలగించిన కాంట్రాక్టు కార్మికులను పనిలోకి తీసుకోవాలని మరికొంతమందిని తొలగించే ప్రయత్నాలను విరమించాలని సింగరేణి కాంట్రాక్టు కార్మికుల సంఘం (సిఐటియు) కొత్తగూడెం హెడ్డాఫీసు వద్ద సెప్టెంబర్ 27న ధర్నా నిర్వహించింది. అంతకముందు రోజు రాత్రికే వివిధ ప్రాంతాలనుంచి కార్మికులు కొత్తగూడెంకు చేరుకున్నారు. ఉదయం 8.30 గంటలకు ర్యాలీ జరిపారు. సింగరేణి సెక్యూరిటీ సిబ్బంది, పోలీసులు టెట్ గేట్ తెరిపించి ఉద్యోగులను లోపలికి పంపించారు. వారిని అడ్డుకునేందుకు కాంట్రాక్టు కార్మికులు ప్రయత్నించారు. తోపులాట జరిగింది. పోలీసులు కార్మికులనడ్డుకునేందుకు రోప్లు కూడా ఉపయోగించారు. పలుమార్లు అరెస్టులు చేసి, జీపుల్లో, వ్యానుల్లో ఎక్కించి కార్మికుల ప్రతిఘటనతో పోలీసులు వెనుకకు తగ్గారు. మూడు గంటలపాటు తీవ్ర ఉద్రిక్త పరిస్థితి నెలకొంది.

సింగరేణి కాంట్రాక్టు కార్మికుల సంఘం ప్రధాన కార్యదర్శి బి.మధు, ఉపాధ్యక్షులు మదనమ్మ, దెబ్బా లక్ష్మి, సిఐటియు డివిజన్ కార్యదర్శి ఎర్రగాని కృష్ణయ్య, పట్టణ కార్యదర్శి వీరన్న, కాంట్రాక్టు కార్మికుల సంఘం నాయకులు శేఖర్, రవీందర్, తిరుపతి, సాయిలు, సతీష్ తదితరులు పాల్గొన్నారు.

ఈ ఆందోళన సందర్భంగా ప్రధాన కార్యదర్శి బి.మధు, ఉపాధ్యక్షురాలు మదనమ్మ, దెబ్బా లక్ష్మిలకు గాయాలు కూడా అయ్యాయి. యాజమాన్యం, పోలీసుల చర్యలను సింగరేణి కాంట్రాక్టు కార్మికుల సంఘం సిఐటియు ఖండించింది. కవ్వంపు చర్యలు సరికాదని, కార్మిక వ్యతిరేక చర్యలను యాజమాన్యం

ఉపసంహరించుకోవాలని కార్మిక సంఘం డిమాండ్ చేసింది.

పనిలో తీసుకొనే దాకా పోరాడండి!

సిఐటియు రాష్ట్ర కార్యదర్శి కళ్యాణం వెంకటేశ్వరావు పిలుపు: సింగరేణి యాజమాన్యం తన విధానాన్ని మార్చుకోని పక్షంలో కాంట్రాక్టు కార్మికులకు అండగా మిగతా కార్మికులను సమీకరించి సింగరేణిని స్తంభింపజేస్తామని కళ్యాణం వెంకటేశ్వరావు హెచ్చరించారు. పనిలోకి తీసుకొనే దాకా పోరాటం జరపాలని ఉద్ఘోషించారు. పర్మినెంట్, కాంట్రాక్టు కార్మికుల మధ్య చిచ్చుపెట్టే ప్రయత్నాన్ని యాజమాన్యం విడనాడాలని పర్మినెంట్ కార్మికులంతా కాంట్రాక్టు కార్మికులకు అండగా నిలవాలని కోరారు.

ధర్నానంతరం సిఐటియు, ఐఎఫ్ టియుల సంయుక్త ప్రతినిధి బృందం ఐఆర్, ఎజిఎం పోతురాజు గారికి మెమోరాండం సమర్పించారు. ఆయన ప్రతిస్పందిస్తూ సమస్య పరిష్కారానికి కృషి చేస్తానని హామీనిచ్చారు.

ఈ కార్యక్రమంలో జిల్లా ఉపాధ్యక్షులు ఎం.వి.అప్పారావు, సిఐటియు డివిజన్ కార్యదర్శి ఎర్రగాని కృష్ణయ్య, సాయిలు, మదనమ్మ, తిరుపతి, వీరన్న, ఐలయ్య, రాజేష్, ఎన్.లక్ష్మణరావు, సారయ్య, రవీందర్, సతీష్, శేఖర్, వెంకటనారాయణ, ఇమాంబి, నిర్మల, శాంత, పంతులు, ఎంప్లాయిస్ యూనియన్ నాయకులు జి.రాజారావు, ఎలగొండ రఘు, గుబ్బల రత్నం, పప్పుల వెంకటి సూర్యనారాయణ తదితరులు నాయకత్వం వహించారు.

★

ఆటో కార్మికులపై హరిత పన్ను రద్దు చేయాలి

అక్టోబర్ 1న విజయవాడ ఆర్టిఓ ఆఫీసు ముందు ధర్నా

డీజిల్, పెట్రోలు, ఆటో స్పేర్ పార్ట్స్ ధరలు పెరిగి ఆటోలు నడుపుకోవడానికి, తమ కుటుంబాలను పోషించుకోవడానికి చాలీచాలని ఆదాయాలతో సతమతమవుతున్న ఆటో కార్మికులపై ఆర్టిఓ పోలీసు అధికారులు వేధిస్తున్నారు. లైసెన్సుకి బ్యాడ్జి నెంబరు, ఎఆర్ లైసెన్సు ఇవ్వడానికి 8వ తరగతి, 10వ తరగతి సర్టిఫికేట్స్ కావాలని ప్రభుత్వం ఒత్తిడి చేస్తోంది. కార్మిక వ్యతిరేక విధానాలతో ఆటో కార్మికుల జీవనోపాధి కోల్పోయే పరిస్థితి ఉంది. మూలిగే నక్కపై తాటిపండు పడినట్లు ఆటోలపై 'హరితపన్ను' రూపంలో ₹ 200 నుండి ₹ 4000 వరకు పన్నులు వేయాలని ప్రభుత్వం అనుకోవడం సరియైన విధానం కాదని అక్టోబర్ 1న విజయవాడ నగర కమిటీ ఆధ్వర్యంలో ఆర్టిఓ కార్యాలయం ముందు ధర్నా నిర్వహించారు.

దేశంలో ఎంతోమంది బడా వ్యాపారస్తుల ఫ్యాక్టరీలలో నుండి వచ్చే పొగ వలన కాలుష్యం పెరిగి ప్రజలు అనారోగ్యానికి కారణమవుతుంటే వారిని వదిలివేసి ఆటో ఫైనాన్స్ కంపెనీలలో అప్పు తీసుకుని జీవిస్తున్న ఆటో కార్మికులను కాలుష్య నివారణ



పేరుతో వీరి జీవనోపాధి దెబ్బతీయాలని ప్రభుత్వం చూస్తుంది. ప్రభుత్వం తన ఆలోచనా విధానాన్ని మార్చుకొని హరిత పన్నును రద్దు చేయాలన్న డిమాండ్లతో ఆటో కార్మికులందరూ ధర్నా నిర్వహించారు. సుమారు 30 ఆటో స్టాండుల నుండి కార్మికులు పాల్గొన్నారు.

★

సమాన వేతనానికే - సమిష్టి పోరాటం



సూర్యుడు అస్తమించని బ్రిటిష్ సామ్రాజ్యం-అభివృద్ధి చెందిన దేశాలలో ఒకటిగా చెప్పుకునే దేశం బ్రిటన్, యునైటెడ్ కింగ్డమ్, మహారాణి పేరుతో పరిపాలన సాగుతున్న ఒకే ఒక దేశం బ్రిటన్ అదే ఇంగ్లండ్. అయితే ఆ దేశాన్ని గురించిన ఇంత ఉపోద్ఘాతం మనం చెప్పుకోవలసిన అవసరం ఏమిటి? అసలు విషయానికి వస్తే....మహిళల శ్రమను దోచుకోవటంలో అభివృద్ధి చెందిన దేశాలకు కూడా మినహాయింపు లేదు. ఆ మాటకొస్తే ఇంకా కొంచెం ఎక్కువే కూడా ఈ విషయాన్ని లండన్కు చెందిన అలిసాన్ స్టేడ్ అనే ఒక మహిళా ఎడిటర్ తన వెబ్సైట్లో పాఠకులతో పంచుకొన్నది.

- 1970 నుండి బ్రిటన్లో సమాన వేతన చట్టం ఉనికి ఉంది. అయినా ఇప్పటికీ అక్కడి మహిళలు పురుషుల కన్నా 17% తక్కువ వేతనాన్ని (ఒక గంటకు) పొందుతున్నారు.

- ఇక్కడ గమనించాల్సిన మరో అంశం స్త్రీ పురుషులిద్దరూ మార్పికాలం ఉద్యోగులే. ఇద్దరికీ నమావైన వనే కేటాయించబడుతుంది.

- పార్లమెంట్ ఉద్యోగుల్లో అయితే పురుషులకంటే మహిళలకు 36% తక్కువ వేతనం ఇస్తున్నారు. రాజధాని నగరం లండన్ పరిస్థితి మరి దయనీయం. అక్కడ 45% అంటే దాదాపు సగం వేతనం మాత్రమే చెల్లిస్తున్నారు.

- ఈ వేతన వ్యత్యాసానికి ప్రధానంగా రెండు కారణాలు మనకు కనిపిస్తాయి. ఒకటి చట్టం వచ్చి నలభై ఏళ్ళు గడిచాయి. అనేక ప్రభుత్వాలు వచ్చాయి పోయాయి. కానీ ఏ ఒక్కరూ కూడ సమాన వేతనాన్ని ఖచ్చితంగా అమలు చేసే విధంగా ఎటువంటి చర్యలు తీసుకోలేదు. రెండవది సమానత్వ బిల్లులో చేర్చబడిన కొన్ని లోపభూయిష్టమైన వ్యాఖ్యలు ఉన్నాయి. “యాజమాన్యాలు, ఉద్యోగ సంస్థలు సమాన వేతనాన్ని అమలు చేసే విషయమై తమ సంస్థల అంతర్గత సమావేశాలలో సమీక్షించి, నిర్ణయాలను ప్రచురించాలి”. దొంగచేతికి తాళాలు ఇవ్వమన్న చందంగా ఉంది ఈ అంశం. యాజమాన్యాలకు అంతటి చిత్తశుద్ధి ఉంటే ఈ 40 ఏళ్ళ కాలంలో సమాన వేతన చట్టం అమలుకు నోచుకునేది కాదా!

- సమాన వేతన చట్టం అమలు కాకపోవటానికి మరొక ప్రధాన కారణం మహిళలు తమ వేతనాల గురించి బాహటంగా చర్చించకపోవటమే అని నేను భావిస్తున్నాను. తమకు తక్కువ వేతనం వస్తోందని తెలిస్తే చిన్నతనంగా ఉంటుందని భావిస్తున్నారు. ఈ బలహీనతనే యాజమాన్యాలు ఆసరాగా తీసుకుంటున్నాయి.

అందుకనే, శ్రామిక మహిళలందరికీ నేనిచ్చే సలహా ఒక్కటే, పని చేసే ప్రదేశంలో, సంస్థలో పని పరిస్థితుల గురించి చర్చించుకోండి. మనసు విప్పి మాట్లాడుకోండి. సమస్యల్ని బయటపెట్టండి. ఇదే అందరినీ ఐక్యం చేస్తుంది. మానసిక శక్తిని ఇస్తుంది. సమాన వేతనం పొందటం కోసం పోరాడే స్ఫూర్తినిస్తుంది.

సమాన వేతనాన్ని పొందటం మనందరి హక్కు. దానికోసం పోరాడటానికి ఇదే సరైన సమయం. మరొక్క మాట మనం చేసే ఈ పోరాటంలో పురుషుల్ని కూడా భాగస్వాములను చేద్దాం. వారికి కూడా మన సమస్యలెంతటి తీవ్రమైనవో అర్థమవుతుంది. మన పోరాటానికి మద్దతు లభిస్తుంది. కార్మికవర్గ ఐక్యతే పోరాడి విజయం సాధించటానికి సరైన బాటలు వేస్తుంది.

ఇది ఒక్క బ్రిటన్లోనే కాదు భారతదేశంతోసహా అనేక వర్తమాన, అభివృద్ధి చెందిన దేశాలలోని శ్రామిక మహిళల పరిస్థితి. అందువల్లనే ఇటీవలి కాలంలో ప్రపంచీకరణ ప్రభావం ఫలితంగా అన్ని దేశాలలోనూ శ్రామికవర్గం తమ హక్కులు పరిరక్షించుకునేందుకు సమ్మెలు, ఆందోళనలు చేపడుతున్నారు. ఇందులో మహిళలు కూడా పెద్దఎత్తున భాగస్వాములవుతున్నారు. మన రాష్ట్ర శ్రామిక మహిళలకు కూడా ఈ పోరాటాలు కొత్తకాదు.

కనీస వేతనం, సమాన వేతనం- ఈ రెండు చట్టాల అమలుకోసం ఇప్పటికే మనం పోరాట పథంలో ఉన్నాము. దానిని పూర్తిస్థాయిలో అమలు చేయించుకునేందుకు మరింత దీక్షతో ముందుకు వెళ్ళటం మరో ప్రత్యామ్నాయం లేదు.

- ఎం.పద్మశ్రీ

విజయం సాధించిన టూరిజం కార్మికులు

రాష్ట్ర వ్యాప్తంగా టూరిజంలో పనిచేస్తున్న కాంట్రాక్టు, జాబ్ సోర్సింగ్ ఉద్యోగుల 40 శాతం వేతన పెంపు సాధించుకున్నారు. 2010 అక్టోబర్ 4న యూనియన్ల ప్రతినిధులతో యాజమాన్యం ఒప్పందం చేసింది. సిఐటియు అనుబంధ యూనియన్ ప్రతినిధులతో జరిగిన చర్చలలో 9 అంశాలపై యాజమాన్యం సానుకూలంగా స్పందించింది. సమస్యల పరిష్కారానికై విశాఖ జిల్లా గిరిజన ప్రాంతంలో ఏపి టూరిజం డెవలప్ మెంట్ కార్పొరేషన్ ఆధ్వర్యంలో బొర్రా గుహలు, టైదాజంగిల్ బెల్స్, అనంతగిరి, అరకు యాత్రానివాస్, మయూరి వంటి యూనిట్లలో 261 మంది గిరిజన కార్మికులు పనిచేస్తున్నారు. రెగ్యులర్ ఐదు గురు, కాంట్రాక్టు 97 మంది, మేన్ పవర్ ఏజెన్సీ ద్వారా 76 మంది, ట్రైన్డ్ సెక్యూరిటీ 32 మంది, డాక్రా వర్కర్స్ 23 మంది, గార్డెన్ వర్కర్స్ 26 మంది, స్విమ్మింగ్ పుల్ వర్కర్స్ గా ఇద్దరు కార్మికులు పనిచేస్తున్నారు. 10 సంవత్సరాలుగా పర్మినెంట్ చేయలేదు. కార్మిక చట్టాలు అమలు చేయడం లేదు. మేన్ పవర్ ఏజెన్సీల ద్వారా శ్రమదోపిడీ చేస్తున్నారు.

అతిథులకు సేవ చేసి, ప్రభుత్వానికి ఆదాయాన్ని, పేరు ప్రఖ్యాతులను తెచ్చి పెట్టే ఈ టూరిజం కార్మికుల బ్రతుకులు దుర్భరంగా తయారయ్యాయి. సిఐటియు, గిరిజన సంఘం నాయకత్వంలో వివిధ రూపాల్లో కార్మికులు ఆందోళనలు చేసి తప్పని పరిస్థితుల్లో తాదోపేదో తేల్చుకునేందుకు అక్టోబర్ 4 నుండి నిరవధిక సమ్మెకు దిగారు. దీంతో యాజమాన్యం దిగివచ్చి కార్మికులతో అక్టోబర్ 10న ఒప్పందం చేసుకుంది. ఇది కార్మికులందరి సమిష్టి విజయం.

ఒప్పందంలోని అంశాలు

రెగ్యులరైజేషన్ : 5వ షెడ్యూల్డ్ ఏజెన్సీ ఏరియాలో 5 యూనిట్లలో పని చేస్తున్న కాంట్రాక్టు కార్మికులను రెగ్యులరైజ్ చేయడానికి కార్పొరేషన్ అంగీకరించింది. ఏజెన్సీ ప్రాంతంలో ఉన్న ప్రత్యేక చట్టాలు, నిబంధనలను అనుసరించి తగిన ప్రతిపాదనలను 2010 అక్టోబర్ 30 కి పూర్తి చేసి ప్రభుత్వం ముందు ఉంచడానికి, దీనిని కార్పొరేషన్ వారు రెగ్యులర్ గా ఫాలో చేయడానికి అంగీకరించారు. ఈలోగా సమాన పనికి సమాన వేతనం అమలు చేస్తూ పర్మినెంట్ ఉద్యోగుల వేతనాల్లో జరిగే పెరుగుదలను కాంట్రాక్టు కార్మికులకు అమలు చేయడానికి అంగీకరించారు.

పర్మినెంట్ ఉద్యోగులతో సమానంగా వేతనాలు : పర్మినెంట్ ఉద్యోగులతో సమానంగా వేతనం ఇస్తామని యాజమాన్యం అంగీకరించింది. ఉన్న జీతంపై ముందుగా 40% ఇవ్వడానికి అంగీకారం కుదిరింది. దీనిప్రకారం జనరల్ హెల్పర్ గ్రేడ్-3 కార్మికునికి ప్రస్తుత జీతం ₹ 5228 నుండి ₹ 8299 పెరుగుతుంది. బస్ పాస్ నిమిత్తం ప్రతినెల ₹ 505 చెల్లించడానికి కార్పొరేషన్ అంగీకరించింది.

కనీస వేతనాలు : సెక్యూరిటీ, గార్డెన్, డాక్రా కార్మికులకు విశాఖ జిల్లా కలెక్టర్ విడుదల చేసే కనీస వేతనాల గెజిట్ ను అమలు చేయడానికి అంగీకరించారు. దీంతో సెక్యూరిటీ కార్మికుడికి ఇప్పుడిస్తున్న ₹ 4030 ను ₹ 6767 చెల్లించుటకు, డాక్రా మహిళలకు ఇస్తున్న ₹ 2100 ను ₹ 5727 లు చెల్లించుటకు ఒప్పందం జరిగింది. సర్వీస్ ఛార్జీలలో 2.5% మొత్తాన్ని కార్మికులకు ప్రతినెల చెల్లించడాన్ని కార్పొరేషన్ అంగీకరించింది. 2006 సంవత్సరం నుండి 2009 వరకు రికార్డులు పరిశీలించి 3 నెలల్లో బకాయిలు చెల్లించడానికి మరియు 2010 సంవత్సరం నుండి ఇప్పటివరకు ఉన్న సర్వీసు ఛార్జీలను పది రోజుల్లోగా చెల్లించడానికి ఎండిగారి గైడ్ లైన్స్ ప్రకారం చేయుటకు అంగీకరించారు. ప్రస్తుతం చేస్తున్న పనులనుబట్టి ఆ కేటగిరీలకు చెందిన వేతనాలు వారికి అమలు చేయడానికి, గ్రేడ్లను, కేటగిరీలను పరిశీలించి వెంటనే మార్చడానికి సమ్మెకాలం వేతనం ఇవ్వటానికి అంగీకారం కుదిరింది.

మేన్ పవర్ కాంట్రాక్టు ఏజెన్సీ రద్దు : ఏజెన్సీ పరిధిలో ఉన్న గిరిజన చట్టాల రీత్యా కార్మికులను దోపిడీ చేసే మేన్ పవర్ ఏజెన్సీలను రద్దు చేయడానికి కార్పొరేషన్ బాధ్యత తీసుకొని ప్రభుత్వానికి నివేదిక పంపిస్తారు. ఇందుకు ఏజెన్సీ సబ్ కలెక్టర్, ప్రాజెక్టు అధికారి, కార్మికులను నేరుగా కార్పొరేషన్ నుండి నియమించడానికి సానుకూలమైన చర్యలు తీసుకుంటామని అంగీకరించారు.

సి) స్పెషల్ కాంపెన్స్ టారి అలవెన్స్ : ఎస్ సిఏ ప్రకారం అన్ని కేటగిరీల కార్మికులకు వారికి వచ్చే వేతనాన్ని బట్టి దీన్ని అమలు చేస్తారు. జీవో ఎంఎస్ నెం 139 ప్రకారం ఒక్కో కార్మికుడికి కనీసం నెలకు ₹ 475 అదనంగా జీతంలో కలుస్తుంది.

కార్మిక చట్టాలు అమలు : కార్మికులందరికీ పిఎఫ్, ఇఎస్ఐ, ప్రసూతి శెలవులు, పండుగ శెలవులు, వీక్లి ఆఫ్ తదితర కార్మిక చట్టాలు అమలు చేయటానికి యాజమాన్యం అంగీకరించింది. కార్మికులు అందరికీ గుర్తింపు కార్డులు, యూనిఫారం, బూట్లు, సెక్యూరిటీ గార్డులకు లారి, స్పెట్టర్లు, టార్చ్ లైట్లు తదితర సామగ్రిని అందజేయటానికి అంగీకరించారు.

సామాజిక అంశాలు అమలుకు : ఏజెన్సీ ప్రాంతంలో జరిపే అన్ని నియామకాల్లో, పదోన్నతులలో రూల్స్ ఆఫ్ రిజర్వేషన్ అమలు చేయడాన్ని యాజమాన్యం అంగీకరించింది. అన్ని కేటగిరీల కార్మికులకు గ్రూపు ఇన్సూరెన్స్ అమలు చేస్తారు. గతంలో సమర్థి అర్జన్ అనే గార్డెన్ వర్కర్ పనిచేస్తుండగా పాము కరిచింది. అతను వైద్యం అందక నానా అగచాల్లు పడ్డాడు. బొర్రా గుహల్లో గైడ్ గా పనిచేస్తున్న రాంచందర్ అనారోగ్యంతో చనిపోయారు. పూజారి పొద్దమ్ అనే గార్డెన్ వర్కర్ కరెంట్ షాక్ కు గురై తీవ్ర అనారోగ్యంతో బాధపడుతున్నారు. పని ప్రదేశంలో ప్రమాదాలకు గురైన కార్మికులకు పూర్తి వైద్యం చేయడానికి, తక్షణ వైద్య ఖర్చుల నిమిత్తం

₹ 5000 చెల్లించడానికి అంగీకరించడమైనది. ప్రమాదాల్లో చనిపోయిన వారికి లక్ష రూపాయలు నష్టపరిహారం, దహన ఖర్చుల నిమిత్తం కార్మికుని కుటుంబానికి ₹ 10000 ఇవ్వడానికి యాజమాన్యం అంగీకరించింది.

ఈ చర్చల్లో టూరిజం వర్కర్స్ యూనియన్ రాష్ట్ర ప్రధాన కార్యదర్శి, సిఐటియు రాష్ట్ర కార్యదర్శి ఎ.వి.నాగేశ్వరరావు, రాష్ట్ర టూరిజం వర్కర్స్ యూనియన్ అధ్యక్షులు పి.గంగరాజు, సిఐటియు జిల్లా ప్రధాన కార్యదర్శి ఎస్.రమేష్, గిరిజన సంఘం జిల్లా అధ్యక్షులు, అరకువేలి జడ్పీటీసీ కిల్లో సురేంద్ర, సిఐటియు నాయకులు వి.ఉమామహేశ్వరరావు, కె.గోవిందరావు, డి.గంగరాజు, పి.బాలదేవ్, కె.రామారావు తదితరులు నాయకత్వం వహించారు.

✍ ఎం.సూర్యనారాయణ, సిఐటియు విశాఖ జిల్లా కమిటీ సభ్యులు

కాన్కాస్ట్ కార్మికుల 110 రోజుల సమైక్య అనుభవాలు



శ్రీకాకుళం జిల్లా ఆముదాల వలస మండలం దూసిలో కాన్కాస్ట్ పరిశ్రమలో సుమారు 600 మంది కార్మికులు పనిచేస్తున్నారు. ఈ పరిశ్రమ పిగ్గరన్ ఉత్పత్తి చేస్తుంది. అతితక్కువ వేతనాలతో కార్మికులు దుర్భర జీవితం అనుభవించేవారు. మహిళ కార్మికులకు 30 రూ.లు, మగవారికి 60 రూ.లు మాత్రమే రోజుకు వేతనం ఇచ్చేవారు. డిమాండ్ నోటీసు ఇచ్చి 6 నెలల గడిచినా యాజమాన్యం చర్చలతో కాలయాపన చేస్తూ వచ్చింది. సమైక్య నోటీసు ఇచ్చినా స్పందించలేదు. నోటీసు ఇచ్చిన 2వ రోజు కాంట్రాక్టర్లతో యాజమాన్యం సమావేశం జరిపింది. కాంట్రాక్టు కార్మికుడు సమైక్యలో పాల్గొనరని వారినుండి యాజమాన్యం హామీ తీసుకుంది. సమైక్యకొకరోజు ముందు లాడ్జీలలో కాంట్రాక్టర్లు తమ కార్మికుల సమావేశం జరిపారు. ముందు విందులతో భారీ ఏర్పాట్లే చేశారు. “సిఐటియులో చేరవద్దు. ఏది కావాలంటే అది ఇస్తామని” హితభోద చేశారు. తాము యూనియన్లో ఉండమని సంతకాలు చేసి ఇవ్వాలని కాంట్రాక్టర్లు కోరారు. కాంట్రాక్టు కార్మికుల దాన్ని తిరస్కరించారు.

జూన్ 2 నుండి సమైక్య ప్రారంభమైంది. సమైక్యలో 100% కార్మికులు పాల్గొన్నారు. ఎండ, వానలు లెక్కించకుండా 110 రోజులు ధర్నాలు, ప్రదర్శనలు, భిక్షాటనలు చేశారు. అఖిలపక్ష నాయకుల రాయబారం, ఉద్యోగ కార్మిక సంఘాల సదస్సు, గ్రామ సభలు మున్నగునవి జరిగాయి. అన్ని పార్టీలు, ఉద్యోగ కార్మిక సంఘాలు వీరికి మద్దతునిచ్చాయి. కాని జిల్లా మంత్రి మాత్రం స్పందించలేదు. పైగా యాజమాన్యానికి కొమ్ముకాసారు. రాగోలు వ్యవసాయ క్షేత్రం వద్ద దీనికి నిరసన తెలిపినప్పుడు 41 మందిని అరెస్టు చేయించారు. జూన్ 27న ముఖ్యమంత్రిగారు జిల్లాకు వచ్చినప్పుడు నిరసన తెలిపితే 151 మందిని, కలెక్టరేట్ ముట్టడి సందర్భంగా 41 మందిని, జిల్లాపరిషత్ ముట్టడి సందర్భంగా 54 మందిని, రాగోలు

రాస్తారోకో సందర్భంగా 64 మందిని అరెస్టులు చేశారు.

ఈ పోరాటంలో దూసిపేట గ్రామ ప్రజలు, పరిసర గ్రామప్రజలు కార్మికులకు అండగా నిలిచారు. 110 రోజుల్లో 103 రోజులు వంటా-వార్పు ఫ్యాక్టరీ గేటు ముందు జరిగింది. బియ్యం, కూరగాయలు, డబ్బులు అన్నీ ప్రజలే స్వచ్ఛందంగా ఇచ్చారు. బియ్యం, డబ్బు లేని పరిస్థితిలో 25వ రోజులు దూసిపేట గ్రామంలో పాటలు పాడుతూ నినాదాలిస్తూ తిరగగా ఒక గంటలో 10 వేల రూ.లు, 5 బస్తాల బియ్యం జమ చేశారు. పరిసర ప్రాంత 15 గ్రామాలలో పోరాటానికి ప్రజల మద్దతును కూడగట్టారు. ప్రజలు మద్దతు తెలుపడంతో అన్ని రాజకీయ పార్టీలు కూడా శిబిరం వద్దకు వచ్చి మద్దతునిచ్చి ఆర్థిక సహాయం చేశారు. ప్రభుత్వం మీద ఒత్తిడి పెరిగింది. విశాల మద్దతుతో కార్మికుల పోరాటానికి ఊపు ఉత్సాహం వచ్చింది. దూర ప్రాంతాల నుండి వచ్చే కార్మికులకు కార్మికులే ఆర్థిక సహాయం చేసి ఆదుకున్నారు. యాజమాన్యం పోరాటాన్ని విచ్ఛిన్నం చేయడానికి అనేక ప్రయత్నాలు చేసింది. కొత్త కార్మికులను తీసుకురావడానికి ప్రయత్నించింది. లాకౌట్ చేస్తామని బెదిరించింది. ఎక్కువ కాలం సమైక్య కొనసాగితే కార్మికులు ఇబ్బందులకు గురై లొంగివస్తారని యాజమాన్యం భావించింది. చర్చలను జాప్యం చేసింది, యాజమాన్యం ప్రయత్నాలను కార్మికులు తిప్పికొట్టారు. రాత్రింబవళ్ళు ఫ్యాక్టరీ వద్ద కాపలా కాసారు. 67 రోజులు గేటు ముందు రిలే నిరాహారదీక్షలు జరిపారు. మొత్తం 110 రోజులు ఏదో రూపంలో నిరసన కార్యక్రమాలు జరగటం విశేషం. యాజమాన్య వైఖరికి నిరసనగా ఫ్యాక్టరీని దిగ్బంధనం చేశారు. దీంతో యాజమాన్యం దిగివచ్చింది. జిల్లా ఉన్నతాధికారుల సమక్షంలో వేతన ఒప్పందం జరిగింది.

రెగ్యులర్ ఉద్యోగులకు ప్రస్తుతమిస్తున్న వేతనాలపై రూ.3900/-లు, డిఏ, ఇతర బెనిఫిట్స్ ఇవ్వడానికి కాంట్రాక్టు కార్మికులకు ప్రస్తుతమిస్తున్న వేతనంపై రూ. 3500/-లు, ఇతర బెనిఫిట్లు ఇవ్వడానికి, కళాసీలకు ఉన్న రేట్లపై 35% వేతనాన్ని సాధించుకున్నారు.

ఈ పోరాట స్ఫూర్తితో కొత్తగా 2 ఫ్యాక్టరీల కార్మికులతో సంబంధాలు వచ్చాయి. ఈ 110 రోజుల పోరాట విజయం జిల్లాలో పలువురికి ఉత్సాహాన్నిచ్చింది.

- డి.గోవిందరావు, సిఐటియు జిల్లా ప్రధాన కార్యదర్శి

వన్నెతగ్గని అక్టోబర్ మహావిప్లవం

రష్యాలో జయప్రదమైన నవంబరు సోషలిస్టు విప్లవం ఆనాడు ప్రపంచాన్ని కుదిపి వేసిన సంఘటనగానేకాక ఈనాటి ప్రపంచానికి కూడా గుణపాఠాలు నేర్పేదిగా ఉన్నది. రష్యన్ పాత కేలండర్ ప్రకారం ఈ విప్లవం సంభవించినది 1917 అక్టోబర్ 17 కాగా, కొత్త కేలండర్ ప్రకారం నవంబర్ 7వ తేదీ అవుతుంది. ఇటీవలి పెట్టుబడిదారీ ఆర్థిక సంక్షోభం బద్దలై ఏడాది దాటింది. ఈ సంక్షోభం నవంబరు విప్లవ ప్రాధాన్యను చాటిచెప్పేదిగా ఉన్నది. లాభాల వేటలో పడిన సామ్రాజ్యవాదులు ప్రపంచ మార్కెట్ ను తమ గుప్పెట్లో పెట్టుకునేందుకూ, అదేవిధంగా శ్రామిక వర్గాన్నీ, సామాన్య ప్రజలనూ దోచుకునేందుకూ నయా ఉదారవాద ఆర్థిక విధానాలను రూపొందించారు.

1917లో పెట్టుబడిదారీ గొలుసులో బలహీనమైన లింకును తెగగొట్టిన రష్యా, పెట్టుబడిదారీ ప్రపంచంలో శ్రామికవర్గ పాలనను స్థాపించిన ప్రపథమ దేశంగా నిలిచింది. బూర్జువా దోపిడి పాలనకు చరమగీతం పాడటమే రష్యా విప్లవంలోని అత్యంత ప్రధానమైన అంశం. 1991లో సోవియట్ సోషలిస్టు ప్రభుత్వం పతనమైందంటే అందుకు కారణం మార్క్సిస్టు మౌలిక నూత్రాల నుండి వైదొలగటమేనని చెప్పాలి.

విప్లవాత్మక మార్పులు ఎలా చోటుచేసుకుంటాయి? వర్గ సమాజంలో అభివృద్ధి చెందుతున్న ఉత్పాదక శక్తులకూ, ఉనికిలోఉన్న ఆస్తి రూపాలకూ మధ్య తలెత్తిన వైరుధ్యం అస్థిరత్వానికి, విప్లవాత్మక మార్పులకూ కీలకంగా ఉంటుందని మార్క్స్ చెప్పాడు. ఈ పద్ధతిలోనే పురాతన, పూర్వ ఊత్పత్తి రూపాలూ, పెట్టుబడిదారీ తరహా అభివృద్ధి యొక్క ఉత్పాదక శక్తులూ సంభవించాయన్న విషయాన్ని గ్రహించాలి. పెట్టుబడిదారీ వ్యవస్థలోని 'మిగులు ఉత్పత్తి జాడ్యం'లో మనమీ వైరుధ్యాన్ని చూడవచ్చు. బ్రిటన్, ఫ్రాన్స్, జర్మనీవంటి అభివృద్ధి చెందిన పెట్టుబడిదారీ దేశాలలోనే విప్లవం సంభవించగలదని మార్క్స్ తొలుత ఊహించాడు. కానీ, అంతగా అభివృద్ధి చెందిన దేశాల్లో, ప్రత్యేకించి రష్యావంటి దేశాలలో కూడా సాధ్యమేనని సామ్రాజ్యవాదం బలహీనంగా ఉన్నటోచ దెబ్బకొట్టడం ద్వారా విప్లవం-సాధ్యమని చివరికి అంచనాకొచ్చారు. విప్లవానికి బలహీనమైన లింకును కనిపెట్టడంలోనే లెనిన్ ప్రతిభ దాగున్నది. ఆయన నేతృత్వంలోని బోల్షివిక్ పార్టీ ఈ బలహీనమైన లింకును గుర్తించి వెనుకబడిఉన్న రష్యాలో విప్లవాన్ని జయప్రదం చేసింది.

అయితే సోషలిజానికి పరివర్తన దానంతటదే జరగదు. శ్రామికవర్గ విప్లవం ద్వారానే ఇది సంభవిస్తుంది. 'పతన దశలో ఉన్న బూర్జువా సమాజపు గర్భంలో ఉన్న నూతన సమాజ శక్తులకు అది స్వేచ్ఛను కల్పిస్తుంది' కేంద్రదీకృత, పరాన్నభుక్కు సమాజం కుప్పకూలిన తరువాత శ్రామికవర్గం క్రమక్రమంగా ఉత్పత్తి సాధనాలన్నింటినీ సమాజీకీకరిస్తుంది. మార్క్స్ చెప్పిన 'కార్మికవర్గ నియంతృత్వం' ద్వారా ఇది జరుగుతుంది. ఈ క్రమంలో బృహత్తర పోరాటాలూ, విజయాలూ, అశేష ప్రజారాశులకు ప్రజాస్వామ్యం ఇమిడి ఉంటుందని మార్క్స్ ఊహించాడు. 1852 మార్చి 5వ తేదీన ఆయన తన స్నేహితుడైన వేడిమేయర్ కు రాసిన ఒక లేఖలో

ఇలా పేర్కొన్నాడు. "ఆధునిక సమాజంలో వర్గాల అస్తిత్వాన్నీ, లేదా వాటి మధ్య పోరాటాన్నీ కనుగొన్నందుకు నాకు ఘనతను ఆపాదించవలసిన పనిలేదు. నాకంటే చాలా ముందే ఈ వర్గపోరాటపు చారిత్రకాభివృద్ధి గురించి బూర్జువా అర్థశాస్త్రవేత్తలూ వర్ణించారు. నేను కొత్తగా రుజువు చేసిందేమంటే 1) వర్గాల అస్తిత్వం అనేది ఉత్పత్తి అభివృద్ధి క్రమంలో ప్రత్యేకమైన చారిత్రక దశలతో ముడిపడి ఉన్నదనీ, 2) వర్గ పోరాటం తప్పనిసరిగా కార్మికవర్గ నియంతృత్వానికి దారితీస్తుందనీ, 3) ఈ నియంతృత్వం కూడా వర్గాల రద్దుకూ, వర్గరహిత సమాజ ఆవిర్భావానికీ పరివర్తన దశ మాత్రమేనని నిరూపించడం మాత్రమే..." శ్రామికవర్గ నాయకత్వం గురించి, దాని పని విధానం గురించి పారిస్ కమ్యూన్ గురించి రాసిన గ్రంథంలో మార్క్స్

కమ్యూనిస్టు ప్రణాళిక వెలువడి 150 సంవత్సరాలు అయిన సందర్భంగా 1998లో పలు కార్యక్రమాలు జరిగాయి. ఈ సందర్భంగా ఎదురైన ప్రశ్న ఏమిటంటే, మానవ జాతి మరో 150 సంవత్సరాలపాటు ఇలానే ఉండగలదా? అన్నదే. పెట్టుబడిదారీ విధానం ఇప్పటిలానే ఉండేటట్లయితే మానవజాతికి మనుగడే లేదన్నది సమాధానంగా వచ్చింది.

విప్లవాన్ని గురించి మార్క్సిస్టు అవగాహన ఇప్పటికీ ప్రాధాన్యతను కలిగి ఉన్నది. అయితే విప్లవం అంటే, "అన్నిటినీ చక్కపరిచే ఒక పెద్ద కుదుపుగా" అర్థం చేసుకోరాదు. ఎవరినో కొంతమందిని హతమార్చినంత మాత్రానవిప్లవం రాదు, రాబోదు. మార్క్స్ ఉద్దేశంలో విప్లవం అంటే, 'సామాజిక విప్లవమే'. ఏదో ఒక వ్యవహారంలో 'పెద్ద కుదుపును' సృష్టించడం కోసం కొంతమందిని హత్య చేయటం సులభమైన కార్యమే. ప్రస్తుతం మన దేశంలోని మావోయిస్టులు చేస్తున్నదే. కాని మార్క్స్ చెప్పింది ఇదెంత మాత్రం కాదు. ఈ హత్యాకాండ ఎంతమాత్రం ఉపయోగపడదని గతంలో మనకున్న చేదు అనుభవాలు తెలియజేస్తున్నాయి. భవిష్యత్లో కూడా ఉపయోగపడదనటంలో సందేహం లేదు. కనుక మార్క్స్ చెప్పిన 'సామాజిక విప్లవ మార్గాన్ని' మనం చేపట్టాలి. అలా చేయని పక్షంలో విప్లవ క్రమానికి ద్రోహం చేసిన వారమవుతాము.

1991లో సోవియట్ లో సంభవించిన ఒడుదుడుకులు ప్రపంచ కమ్యూనిస్టు ఉద్యమాన్ని దెబ్బతీసిందన్నది వాస్తవం. ఈ దిగ్భ్రాంతి నుంచి ఇప్పటికీ కొన్ని కమ్యూనిస్టు పార్టీలు తేరుకోలేదు. కొన్ని పార్టీలయితే సోషల్ డెమోక్రటిక్ పార్టీలుగా మారిపోపయాయి. వర్గపోరాటాన్ని వ్యతిరేకిస్తూ, 'పెట్టుబడిదారీ విధానాన్ని విజ్ఞాన ప్రబుద్ధం' చేయాలని, లేదా 'ప్రపంచీకరణ క్రమానికి' మానవీయతను జోడించాలని చెబుతున్నారు. వాస్తవానికి ఈ వాదలన్నీ విప్లవాన్ని వెనుక్కు కొట్టి పెట్టుబడిదారులకు సహాయం చేసేవి మాత్రమే. అదికూడా ప్రపంచ పెట్టుబడిదారీ వ్యవస్థ మున్నెన్నడూ ఎరుగని సంక్షోభంలో చిక్కుకుని గిలగిల కొట్టుకుంటున్న సమయంలో వీరి వాదనలు చేస్తున్నారు.

సామాజిక విప్లవం అన్న మార్క్స్ భావనకు కట్టుబడి ఉండాలన్నదే రష్యన్ విప్లవం మనకు నేర్పుతున్న గుణపాఠం.

- సుకొమల్ సేన్



9. రెల్ నరాహర దీక్షలు, ముందుగా రెల్ నరాహర దీక్షలు పరిమళం చేసారు.
 ఎల్ల వారు 2. కిలో గ్రామం చేరారు.
 10. రెల్ నరాహర దీక్షలు, ముందుగా రెల్ నరాహర దీక్షలు పరిమళం చేసారు.
 ఎల్ల వారు 2. కిలో గ్రామం చేరారు.
 10. రెల్ నరాహర దీక్షలు, ముందుగా రెల్ నరాహర దీక్షలు పరిమళం చేసారు.
 ఎల్ల వారు 2. కిలో గ్రామం చేరారు.

ప్రజాసంఘాల అధ్యక్షులలో రెల్ నరాహర దీక్షలు



ప్రజాసంఘాల అధ్యక్షులలో రెల్ నరాహర దీక్షలు
 ఎల్ల వారు 2. కిలో గ్రామం చేరారు.
 10. రెల్ నరాహర దీక్షలు, ముందుగా రెల్ నరాహర దీక్షలు పరిమళం చేసారు.
 ఎల్ల వారు 2. కిలో గ్రామం చేరారు.



NATIONAL RURAL EMPLOYMENT GUARANTEE SCHEME - ANDHRA PRADESH



OBJECTIVES:

- Providing at least 100 days of guaranteed wage employment in a financial year to every household whose adult members volunteer to do unskilled manual work.
- Generating productive assets, protecting the environment, empowering, rural women, reducing rural urban migration and fostering social equity, among others.

RIGHTS & ENTITLEMENTS:

- 100 days wage employment for every registered household
- Unemployment allowance if employment is not provided within 15 days from the date of application
- Timely payment of wages within a week not later than a fortnight
- Exgratia payment of rupees in case of death or disability
- Work site facilities like Drinking water, First Aid Box & Aya

CATEGORY OF WORKS:

- Water conservation and Water harvesting
- Drought proofing including afforestation
- Irrigation Canals including Micro/Minor Irrigation works
- Provision of irrigation facilities, land development, horticulture to SC/ST and BPL
- Renovation of traditional water bodies
- Land development
- Flood control and protection works
- Rural connectivity
- Any other works approved by GOI

ABSTRACT:

- 1.19 Crores Job Cards were issued and 2.82 crores adult members enrolled for employment in 68,983 habitations of 22 Districts.
- A total Rs. 13,433 crores out of which Rs.10,639 crores spend on wages and Rs. 2384 crores on material is spent so far.
- During the current year 2010-11 and total No. of Households completed 100 days is 8.02 Lakhs.

ASSETS CREATED SO FOR :

M.I. Tanks restored : 18,131 Nos.
Horticulture : 4.96 Lakh Acres
Land Development : 24.5 Lakh Acs.
& Earthen Bunding
Farm Ponds and : 2,09,441 Nos.
Mini Perculation Tanks

BEST PRACTICES:

- **Social Audit:** To ensure transparency of the works executed and have a check on the field functionaries. Social Audit being carried out in all villages in the state. So far Social Audit is conducted in 57,000 villages.
- **Postal Payments:** 1.4 Crores individual postal accounts have been opened and payments are directly disbursed to the labour.
- **Software:** Every household, Every work, every rupee, every muster roll can be tracked by NREGS software.

E-mail: directoregs@yahoo.co.in, website: www.nrega.ap.gov.in

Call Center: 155321 (Toll Free)

**Commissioner,
Rural Development**



ಮಹಸು ಫೌಂಡೇಷನ್
ಪುಸ್ತಕಾಲ ಪರಿಶೀಲನಾಪಟ್ಟಿಕೆ

ಪುಸ್ತಕಂ ಸಂಖ್ಯೆ	KLVOIA 442
ಪುಸ್ತಕಂ ಪೆರು	SRIRANGA
ತಾರೀಖು	25-8-2013
ಮುಂದು ಅಟ್ಟ	yes
ವೆಚುಕ ಅಟ್ಟ	yes
ಮೊತ್ತಂ ಪೆಡೆಲು	37
ಪೆದ್ದ ಸೀತ ಪೆಡೆಲು	No
ಘಾಕೆ ಪೆಡೆಲು	No
ಲೆಖ ಪೆಡೆಲು	No
ತಯಾರು ಚೆಪೆತರಿ	Mounika
ಪೆಡೆಲು ಖಡಗಿಪೆತರಿ	Mounika
ಪ್ಲಾನ್ ಚೆಪೆತರಿ	Mounika
ಪರಿಕ್ಷೆ ಚೆಪೆತರಿ	MANASA
ಪೆಡೆಲು ಪರಿಚಯಪೆತರಿ	
ಲೆಂಡಿಂಗು ಚೆಪೆತರಿ	
ಪ್ಲಾಕಿಂಗು ಚೆಪೆತರಿ	
ಪ್ಲಾನ್ ವೆಯ್ಯವಿವಿ	
ತಪ್ಪುಲು	No
ಪರಿಶೀಲನೆ	good